

تیسری زبان کے طلباء کے لیے

# دور پاس

دسویں جماعت کے لیے اردو کی درسی کتاب

© NCERT  
not to be republished



تیسری زبان کے طلباء کے لیے

# دور پاس

دسویں جماعت کے لیے اردو کی درسی کتاب



5023

विद्यया ऽ मृतमश्नुते



एन सी ई आर टी  
NCERT

नیشنल कौन्सल ऑफ ایجوکیشنل ریسرچ اینڈ ٹریننگ

جملہ حقوق محفوظ

- ناشر کی پہلے سے اجازت کے بغیر، اس کتاب کے کسی بھی حصے کو دوبارہ پیش کرنا، یاداشت کے ذریعے بازیافت کے سلسلے میں اس کو محفوظ کرنا یا برقیاتی، میکائیکلی، فوٹوکاپنگ، ریکارڈنگ کے کسی بھی وسیلے سے اس کی تزیین کرنا منع ہے۔
- اس کتاب کو اس شرط کے ساتھ فروخت کیا جا رہا ہے کہ اسے ناشر کی اجازت کے بغیر، اس شکل کے علاوہ جس میں کہ یہ چھاپی گئی ہے یعنی، اس کی موجودہ جلد بندی اور سرورق میں تبدیلی کر کے، تجارت کے طور پر نہ تو مستعار دیا جاسکتا ہے، نہ دوبارہ فروخت کیا جاسکتا ہے، نہ کرایہ پر دیا جاسکتا ہے اور نہ ہی تلف کیا جاسکتا ہے۔
- کتاب کے صفحہ پر جو قیمت درج ہے وہ اس کتاب کی صحیح قیمت ہے۔ کوئی بھی نظر ثانی شدہ قیمت چاہے وہ در بر کی ہر کے ذریعے یا چھپی یا کسی اور ذریعے ظاہر کی جائے تو وہ غلط متصو رہوگی اور ناقابل قبول ہوگی۔

پہلا ایڈیشن

ستمبر 2010 بہادر 1932

دیگر طباعت

اپریل 2019 چیتر 1941

فروری 2021 پھالگن 1942

PD 5H SPA

© نیشنل کونسل آف ایجوکیشنل ریسرچ اینڈ ٹریننگ، 2010

این سی ای آر ٹی کے پبلی کیشن ڈویژن کے دفاتر

این سی ای آر ٹی کمپس

سری اروندو مارگ

نئی دہلی - 110016 فون 011-26562708

108,100 فٹ روڈ ہوسڈے کیرے ہیلی

ایکسٹینشن بناشکری III ایچ

بھنگلور - 560085 فون 080-26725740

نوجیون ٹرسٹ بھون

ڈاک گھر، نوجیون

احمد آباد - 380014 فون 079-27541446

سی ڈبلیو سی کمپس

بہتقابل ڈھانگل بس اسٹاپ، پانی ہائی

کولکاتا - 700114 فون 033-25530454

سی ڈبلیو سی کمپلیکس

مالی گاؤں

گواہٹی - 781021 فون 0361-2674869

قیمت: ₹ 125.00

اشاعتی ٹیم

- : انوپ کمار راجپوت : ہیڈ، پبلی کیشن ڈویژن
- : شوبیتا آپل : چیف ایڈیٹر
- : ارون چتکارا : چیف پروڈکشن آفیسر
- : وپن دیوان : چیف برنس مینجر (انچارج)
- : سید پرویز احمد : ایڈیٹر
- : سنیل کمار : پروڈکشن اسسٹنٹ

این سی ای آر ٹی واٹر مارک 80 جی ایس ایم کاغذ پر شائع شدہ  
سکرپٹری، نیشنل کونسل آف ایجوکیشنل ریسرچ اینڈ ٹریننگ،  
شری اروندو مارگ، نئی دہلی نے پشک پریس پرائیویٹ لمیٹڈ،  
B-3/1، اوکھلا انڈسٹریل ایریا، دہلی-020 110 میں چھپوا  
کر پبلی کیشن ڈویژن سے شائع کیا۔



این سی ای آر ٹی اس کتاب کے لیے تشکیل دی جانے والی کمیٹی برائے درسی کتاب کی مخلصانہ کوششوں کی شکر گزار ہے۔ کونسل زبانوں کے مشاورتی گروپ کے چیئر پرسن پروفیسر نامور سنگھ اور اس کتاب کے خصوصی صلاح کار پروفیسر شمیم حنفی کی ممنون ہے۔ اس درسی کتاب کی تیاری میں جن اساتذہ نے حصہ لیا، ہم ان کے متعلقہ اداروں کے بھی شکر گزار ہیں۔ ہم ان سب ہی اداروں اور تنظیموں کا بھی شکریہ ادا کرتے ہیں جنہوں نے اپنے وسائل، مآخذ اور عملے کی فراہمی میں فراخ دلی کا ثبوت دیا۔ ہم وزارت برائے فروغ انسانی وسائل، حکومت ہند کے شعبہ برائے ثانوی اور اعلیٰ ثانوی تعلیم کی جانب سے پروفیسر مرناں مری اور پروفیسر جی۔ پی۔ دیش پانڈے کی سربراہی میں تشکیل شدہ نگران کمیٹی (مانیٹرنگ کمیٹی) کے اراکین کا بھی خصوصی شکریہ ادا کرتے ہیں جنہوں نے اپنا قیمتی وقت اور تعاون دیا۔ باضابطہ اصلاح اور اپنی اشاعت کے معیار کو مسلسل بہتر بنانے کے مقصد کی پابند ایک تنظیم کے طور پر این سی ای آر ٹی تمام مشوروں اور آرا کا خیر مقدم کرتی ہے تاکہ کتاب کو مزید غور و فکر کے بعد اور زیادہ کارآمد اور بامعنی بنایا جاسکے۔

ڈائریکٹر

نیشنل کونسل آف ایجوکیشنل ریسرچ اینڈ ٹریننگ

نئی دہلی

## اس کتاب کے بارے میں

کونسل کے زیر اہتمام تیار کردہ یہ کتاب 'دو ر پاس' دسویں جماعت کے طالب علموں کو تیسری زبان کے طور پر اردو پڑھانے کے لیے ہے۔ تیسری زبان کی تعلیم کا آغاز اسکولوں میں چوں کہ ساتویں جماعت سے تجویز کیا گیا ہے، اس لیے یہ درسی کتاب اردو کی تعلیم کے اس سلسلے کی چوتھی کتاب کی حیثیت رکھتی ہے۔ اس کتاب کا خاص مقصد اردو زبان سے متعلق ضروری معلومات فراہم کر کے طلباء کو مطلوبہ معیار کے مطابق صحیح اردو پڑھنا، لکھنا اور بولنا سکھانا ہے۔ اسباق کی تشکیل میں طلباء کی ذہنی سطح، نفسیات اور قومی مقاصد کے ساتھ ساتھ زبان و اسلوب کی دلچسپی پر بھی خاص توجہ دی گئی ہے۔ یہاں اس بات کو بھی ملحوظ رکھا گیا ہے کہ ان اسباق کے مطالعے سے طلباء میں زبان و ادب کی اچھی صلاحیت پیدا ہو اور ان کے اندر سماجی، قومی، تہذیبی اور سائنسی شعور کی تربیت ہو۔

ہر سبق کے بعد مشق میں معنی یاد کیجیے، غور کیجیے، سوچیے اور بتائیے اور عملی کام کے تحت طلباء کی فکری اور تخلیقی صلاحیتوں کو ابھارنے کی کوشش کی گئی ہے اور زبان کی قواعد سے واقف کرایا گیا ہے۔ کتاب میں اس بات کا بھی خیال رکھا گیا ہے کہ کثیر لسانی عمل نیز ہندوستانی سماج اور تہذیب کا عکس ابھر کر سامنے آئے۔ قومی ورثے، ہندوستانی آئین کے مزاج، مشترکہ اقدار اور تصورات نیز ماحولیات سے بھی طلباء کو واقف کرانے کی کوشش کی گئی ہے۔

نصاب کا بوجھ زیادہ نہ ہو اس لیے کتاب کی ضخامت قدرے کم رکھی گئی ہے۔ کتاب کی تیاری کے لیے ایک کمیٹی تشکیل دی گئی تھی جو اردو اساتذہ، ماہرین اور خصوصی صلاح کار پر مشتمل تھی۔ ان سب کے اشتراک و تعاون سے اس کتاب کو آخری شکل دی گئی ہے۔

ہمیں یقین ہے کہ یہ کتاب طلباء میں اردو زبان سے محبت پیدا کرنے میں معاون ہوگی اور ان میں اپنے درجے کے معیار کے مطابق اردو کی دوسری کتابوں کے مطالعے کا شوق بھی پیدا ہوگا۔

اردو اساتذہ اور ماہرین سے درخواست ہے کہ وہ اس کتاب سے متعلق عملی اور تدریسی تجربات کی روشنی میں ہمیں اپنے مشوروں سے نوازیں تاکہ آئندہ اس کتاب کو مزید بہتر بنایا جاسکے۔

# کمیٹی برائے درسی کتاب

چیئر پرسن، مشاورتی کمیٹی برائے زبان

نامور سنگھ، پروفیسر ایمرٹس، جواہر لعل نہرو یونیورسٹی، نئی دہلی

خصوصی صلاح کار

شمیم خنی، پروفیسر ایمرٹس، جامعہ ملیہ اسلامیہ، نئی دہلی

چیف کوارڈینیٹر

رام جنم شرما، پروفیسر اور ہیڈ، ڈپارٹمنٹ آف لیٹریچر، این سی ای آر ٹی، نئی دہلی

اراکین

ارجنند آرا، اسسٹنٹ پروفیسر، شعبہ اردو، دہلی یونیورسٹی، دہلی

اسلم پرویز، ریٹائرڈ ایسو سی ایٹ پروفیسر، جواہر لعل نہرو یونیورسٹی، نئی دہلی

حلیمہ سعیدی، ہیڈ مسٹرس، ہمدرد پبلک اسکول، اوکھلا، نئی دہلی

راجیش مشرا، ریڈر اور ہیڈ، ڈی ای ایس ایس ایچ، ریجنل انسٹی ٹیوٹ آف ایجوکیشن، این سی ای آر ٹی، اجمیر

راشد انور راشد، اسسٹنٹ پروفیسر، شعبہ اردو، علی گڑھ مسلم یونیورسٹی، علی گڑھ

شہپر رسول، پروفیسر، شعبہ اردو، جامعہ ملیہ اسلامیہ، نئی دہلی

صادق، ریٹائرڈ پروفیسر، دہلی یونیورسٹی، دہلی

صغرا مہدی، ریٹائرڈ پروفیسر، جامعہ ملیہ اسلامیہ، نئی دہلی

صغرا مام رضوی، پی جی ٹی (اردو)، جواہر نوودیہ ودیالیہ، رانچی



صدر امام قادری، ہیڈ، شعبہ اردو، کامرس کالج، پٹنہ  
 عبدالسلام انصاری، اسسٹنٹ پروفیسر، شعبہ اردو، کوشی کالج، کھگڑیہ  
 علی اظہر، پی جی ٹی (اردو)، جواہر نوودیہ ودیالیہ، دربھنگا  
 فاطمی، ایس۔ پی جی ٹی (اردو)، جواہر نوودیہ ودیالیہ، پتھیرا کلاں، مرزا پور  
 محمد شاہد حسین، پروفیسر، جواہر لعل نہرو یونیورسٹی، نئی دہلی  
 مظفر حنفی، ریٹائرڈ پروفیسر، اقبال چیمبر، کلکتہ یونیورسٹی، کولکاتا  
 نکہت سعید قریشی، لیکچرر، پی۔ جی۔ کالج آف ایجوکیشن، جموں  
 ممبر کوآرڈینیٹر

محمد فاروق انصاری، پروفیسر، ڈپارٹمنٹ آف ایجوکیشن ان لیگوسٹیج، سین سی ای آر ٹی، نئی دہلی

© NCERT  
 not to be republished

## اظہار تشکر

اس کتاب میں نظیر اکبر آبادی کی نظم 'روٹیاں'، جوش بلخ آبادی کی نظم 'میری پیاری چڑیو! ابھی اور گاؤ' اقبال کی نظم 'شہد کی مکھی'، مرزا غالب اور ناطق گلاؤٹھوی کی غزلیں، خواجہ الطاف حسین حالی، تلوک چند محروم اور مرزا یاس یگانہ چنگیزی کی رباعیاں شامل ہیں۔ کونسل ان سبھی کے وارثین کا شکریہ ادا کرتی ہے۔ اس کے علاوہ جاوید احمد کا مضمون 'شارک مچھلی'، مشتاق احمد اعظمی کا 'بڑے لوگوں کی دلچسپ باتیں' اور عادل اسیر دہلوی کا 'کنواں بیچا ہے کنویں کا پانی نہیں' شامل ہیں۔ کونسل ان کا بھی شکریہ ادا کرتی ہے۔ کتاب کی تیاری کے لیے کونسل کا پی ایڈیٹر ابو امام منیر الدین، ڈی ٹی پی آپریٹر ساجد خلیل فلاحی اور ابو الحسن اور کمپیوٹر اسٹیشن انچارج پرش رام کوٹھک کی تہہ دل سے شکر گزار ہے۔

اس کے علاوہ کونسل پہلی کیشن ڈپارٹمنٹ کے متعلقہ عملے کی بھی ممنون اور شکر گزار ہے جن کے تعاون سے اس کتاب کی بر وقت ادارت اور طباعت ممکن ہو سکی ہے۔

## فہرست

v

پیش لفظ

vii

اس کتاب کے بارے میں

1	(مضمون)	بابا فرید گنج شکرؒ	1
6	(کہانی)	کلہاڑی کی کھچڑی	2
11	(مضمون)	ڈائری لکھیے	3
15	(کہانی)	کاٹھ کے بونے	4
22	(نظم)	روٹیاں	5
26	(مضمون)	شارک مچھلی	6
31	(ڈراما)	عقل مند مچھیرا	7
38	(مضمون)	گلبدن بیگم	8
42	(غزل)	دل ناداں تجھے ہوا کیا ہے	9
45	(کہانی)	کنواں بیچا ہے کنویں کا پانی نہیں	10
49	(واقعات)	بڑے لوگوں کی دلچسپ باتیں	11
56	(مضمون)	قرۃ العین حیدر	12
60	(نظم)	میری پیاری چڑیو! ابھی اور گاؤ	13
64	(مضمون)	نالندہ	14

نظیر اکبر آبادی

مرزا اسد اللہ خاں غالب

جوش ملیح آبادی

69	ناطق گلاؤ ٹھوی	(غزل)	مرے غم کی انھیں کس نے خبر کی	15
72		(کہانی)	جھوٹ کی پول	16
76	اقبال	(نظم)	شہد کی مکھی	17
80		(مضمون)	دادا صاحب پھالکے	18
85	خواجہ الطاف حسین حالی، تلوک چند محروم، مرزا یاس یگانہ چنگیزی		رباعیات	19

© NCERT  
not to be republished



## بابا فرید گنج شکرؒ

3E25C9E1



ہمارے ملک میں بہت سے صوفی اور سنت گزرے ہیں۔ انھوں نے لوگوں کے دل اپنی انسان دوستی کے بل پر جیتے۔ بابا فرید گنج شکرؒ بھی ایسے ہی ایک صوفی تھے۔ بابا فریدؒ کے دادا قاضی شعیب کابل سے ہندوستان آئے تھے۔ وہ خدا رسیدہ انسان تھے۔ اُن کے علم کی شہرت سن کر اُس وقت کے بادشاہ نے ان کو پنجاب کے ضلع ملتان میں کھوٹوال کا قاضی مقرر کر دیا۔ اُن کی پوری زندگی وہیں گزری۔

بابا فریدؒ کے والد کا نام جمال الدین تھا۔ ان کی والدہ قرسم بی بی تھیں۔ بابا فریدؒ کے والد بھی پڑھے لکھے اور سچے مسلمان تھے۔ ابتدائی تعلیم انھوں نے اپنے والدین سے حاصل کی۔ ان کی والدہ ایک صوفی خاتون تھیں۔ انھوں نے بچپن سے ہی ننھے فرید کو خدا پرست لوگوں اور اولیاء اللہ کے بارے میں بتایا۔ اس لیے لڑکپن سے آپ صوفیوں سے متاثر ہونے لگے۔

نوجوانی میں آپ کی ملاقات حضرت قطب الدین بختیار کاکیؒ سے ہوئی۔ آپ کے دل میں ان کے مُرید ہونے کی شدید خواہش پیدا ہوئی۔ اسی لیے آپ دہلی آکر اُن کے ساتھ رہنے لگے۔ حضرت قطب الدین بختیار کاکیؒ نے آپ کو مرید کر لیا اور مزید علم حاصل کرنے کی ہدایت کی۔ چنانچہ آپ نے ملتان کے مدرسے میں تعلیم حاصل کی۔ پھر اعلیٰ تعلیم کے لیے قندھار چلے گئے۔ واپس آکر اپنے پیر حضرت قطب الدین بختیار کاکیؒ سے روحانی تربیت حاصل کی۔ یہ تربیت اتنی سخت تھی کہ اگر آپ کو عبادت اور ریاضت کا شوق بچپن ہی سے نہ ہوتا تو اس میں کامیابی حاصل نہیں کر سکتے تھے۔ ان سب منزلوں سے گزرنے کے بعد آپ اُس مقام پر پہنچ گئے جہاں انسان کا دماغ منور ہو جاتا ہے اور اس کو دلی سکون نصیب ہوتا ہے۔ اسی دوران حضرت خواجہ معین الدین چشتیؒ دہلی آئے۔ آپ نے بابا فریدؒ کو اپنی دعاؤں سے نوازا۔ خواجہ صاحبؒ کا قول ہے کہ خدا اپنے اُس بندے کو سب سے زیادہ چاہتا ہے جو دریا کی طرح فیاض ہو، جس میں سورج جیسی رحم دلی ہو اور جو زمین کی طرح مہمان نواز ہو۔

بابا فریدؒ میں یہ تینوں خوبیاں تھیں۔ آپ کے نام کے ساتھ گنج شکر شامل ہونے کی مختلف وجہیں بیان کی جاتی ہیں۔ زیادہ تر لوگ کہتے ہیں کہ آپ کی باتوں میں شکر جیسی مٹھاس ہوتی تھی۔ لوگوں کو سن کر بہت مزہ آتا تھا۔ تمام صوفیوں کی طرح حضرت بابا فریدؒ کا بھی یہ وصف تھا کہ وہ ہر مذہب کا یکساں احترام کرتے تھے۔ غریب، امیر، عورت، مرد کوئی بھی ہو، ان کے گھر اور دل کے دروازے سب کے لیے کھلے تھے۔ بابا فریدؒ اس بات کی سختی سے تاکید کرتے تھے کہ اپنے مذہب کی بڑائی اور دوسرے مذہب کی بُرائی کرنا سب سے بُری بات ہے۔ اس سے میل و محبت کے بجائے نفرت پیدا ہوتی ہے۔

سلطان بلبن نے آپ کو کچھ نقد رقم اور چار گاؤں نذرانے کے طور پر پیش کیے۔ آپ نے ساری رقم ضرورت مندوں میں بانٹ دی اور گاؤں یہ کہہ کر واپس کر دیے کہ اگر میں انھیں قبول کر لوں گا تو جاگیر دار بن جاؤں گا، صوفی نہ رہوں گا۔

دہلی میں عقیدت مندوں کی کثرت اور اس وقت کے سیاسی حالات کی وجہ سے آپ ہانسی چلے گئے۔ وہاں بھی

سکون نہ ملا تو اچو دھن آگئے جو بعد میں پاک پٹن کے نام سے مشہور ہوا۔ آج یہ پاکستان کے ضلع منٹگمری میں واقع ہے۔ 12 اکتوبر 1266 میں آپ کا انتقال ہوا۔

آپ کی شخصیت کی تین نمایاں خصوصیات تھیں — خدا سے محبت کرنا، پاکیزہ خیالات رکھنا، دولت اور آرام سے دور رہنا۔ آپ کہا کرتے تھے کہ انسان کی زندگی بہت مختصر ہے اور اس کو بہت کام کرنے ہیں۔ اس لیے وقت کی پابندی بہت ضروری ہے۔ وقت سے زیادہ سے زیادہ فائدہ اٹھانا چاہیے۔ ان کی خانقاہ میں وقت کی پابندی کا خیال رکھا جاتا تھا۔

بابا فرید شاعر بھی تھے۔ انھوں نے فارسی میں بھی شاعری کی اور پنجابی میں بھی۔ بابا فرید کا شمار پنجابی زبان کے اولین شاعروں میں کیا جاتا ہے۔ آپ کے بہت سے اشعار سکھوں کی مقدس کتاب ”گرو گرتھ صاحب“ میں شامل ہیں۔

آپ کہا کرتے تھے کہ اپنے باطن کو اپنے ظاہر سے بہتر رکھو۔ ہر وقت کوئی اچھا کام کرنے کی کوشش کرو۔ اس طرح لڑائی جھگڑانہ کرو کہ صلح کی گنجائش ہی نہ رہے۔

کسی نے سوال کیا ”دنیا میں امیر کون ہے؟“ آپ نے جواب دیا، ”جس میں قناعت ہو۔“ آپ کا قول ہے، ”انسان کو ایک درخت کی طرح ہونا چاہیے کہ لوگ اُس کا پھل کھاتے ہیں، اُس کو پتھر مارتے ہیں، اُس کی ٹہنیاں کاٹ کر لے جاتے ہیں پھر بھی وہ سب کو پھل دیتا رہتا ہے۔“

not to be





## معنی یاد کیجیے:

1

صوفی	:	سنت
قاضی	:	منصف، ایک عہدے کا نام
مقرر	:	تعینات
خاتون	:	عورت
متاثر	:	اثر قبول کرنے والا
مُرید	:	عقیدت مند، پیلا
رہنمائی	:	راستہ دکھانا
عبادت	:	پرستش، بندگی
ریاضت	:	عبادت میں مصروف رہنا
قول	:	کہی ہوئی بات
نوازا	:	دینا، عطا کرنا، بخشنا
فیاض	:	سخی
نذرانہ	:	تحفہ
خانقاہ	:	صوفیوں کے رہنے کی جگہ
باطن	:	اندرون (اندراکا)
صلح	:	سمجھوتا
قناعت	:	جو مل جائے اس پر راضی



## 2 غور کیجیے:

سبق میں بابا فرید گنج شکر، خواجہ مختیار کا کی اور خواجہ معین الدین چشتی جیسے بزرگان دین کے ناموں کے ساتھ ”رح“ کی چھوٹی سی علامت کا استعمال کیا گیا ہے جو رحمۃ اللہ علیہ کا مخفف ہے۔ اس کے معنی ہیں ”اُن پر اللہ کی رحمت۔“

## 3 سوچیے اور بتائیے:

- (i) بابا فرید کے دادا ہندوستان کہاں سے آئے تھے؟
- (ii) بابا فرید کی والدہ میں کیا خوبیاں تھیں؟
- (iii) بابا فرید نے کہاں کہاں تعلیم حاصل کی؟
- (iv) عبادت اور ریاضت کے کیا فائدے ہیں؟
- (v) بابا فرید کے پیرومرشد کون تھے؟

## 4 نیچے دیے ہوئے الفاظ سے جملے بنائیے:

عبادت      شہرت      ہدایت      قناعت      تربیت

5 اس سبق میں ایک جگہ ’ضرورت مند‘ کا لفظ استعمال کیا گیا ہے۔ اس مثال کی روشنی میں آپ بھی ’مند‘ لگا کر پانچ مرکب الفاظ بنائیے۔

صحت      عقل      دانش      فائدہ      ہوش

## 6 عملی کام

بابا فرید کی پانچ تعلیمات بیان کیجیے۔



5023CH02

## کلہاڑی کی کھچڑی



ایک سپاہی چھٹی پر جا رہا تھا۔ راستے میں رات ہو گئی۔ اس کا گاوں بہت دور تھا۔ سردی زوروں پر تھی۔ مارے بھوک اور تھکن کے سپاہی کا بُرا حال تھا۔ اُس نے سوچا، کیوں نہ کسی جگہ دو گھڑی رُک کر دم لے لوں اور کچھ کھاپی لوں۔ راستے میں اُسے ایک جھونپڑی نظر آئی جس میں ایک بڑھیا رہتی تھی۔

سپاہی نے جھونپڑی کا دروازہ کھٹکھٹایا۔ بڑھیا نے دروازہ کھولا تو سپاہی بولا ”امناں! اگر آپ کو تکلیف نہ ہو تو میں رات بھر آپ کے ہاں ٹھہر جاؤں۔ باہر بہت سردی ہے۔ میں دُور سے آ رہا ہوں اور مجھے بہت دور جانا ہے۔“  
”آ جا بیٹے، آ جا۔“ بڑھیا نرمی سے بولی۔ یہ سُن کر سپاہی اندر آ گیا اور ایک طرف بیٹھ کر آگ تاپنے لگا۔  
جب سردی کا احساس کچھ کم ہوا تو اس نے بڑھیا سے کہا۔

”اماں! کھانے کو کچھ ہوگا؟“

یوں تو بڑھیا کے پاس بہت کچھ تھا مگر وہ تھی بہت کنبوس بلکہ مکھی چوس۔ منہ بنا کر کہنے لگی ”اے بیٹے، میرے پاس کھانے کو کہاں..... میں تو خود کل سے بھوکی ہوں۔“

”اچھا اماں کوئی بات نہیں۔ میں کچھ دیر آرام ہی کر لوں گا۔“ سپاہی نے جواب دیا۔ کہنے کو اس نے ’کوئی بات نہیں‘ کہہ دیا تھا مگر وہ تاڑ چکا تھا کہ بڑھیا کے پاس کھانے کو بہت کچھ ہے۔ وہ سوچنے لگا کہ اس کنبوس بڑھیا سے کھانا کیسے حاصل کیا جائے۔ مارے بھوک کے اس کے پیٹ میں چوہے دوڑ رہے تھے۔ آخر اس کی سمجھ میں ایک ترکیب آئی۔ اسے کونے میں ایک بے دستے کی کلہاڑی دکھائی دی۔ چالاک سپاہی بڑھیا سے کہنے لگا ”آپ نے کبھی کھائی ہے کلہاڑی کی کچھڑی؟“

بڑھیا اسے گھور کر دیکھنے لگی۔ پھر حیرت سے بولی ”کلہاڑی کی کچھڑی؟“

”ہاں ہاں کلہاڑی کی کچھڑی!“ سپاہی بولا، ”آپ نے کبھی نہیں کھائی؟ بہت مزیدار ہوتی ہے۔ لایئے ذرا پتیلی لے آئیے۔ ابھی پکاتے ہیں۔“

بڑھیا جھٹ سے اٹھی اور اس نے سپاہی کو ایک بڑی سی پتیلی لا کر دی۔ سپاہی نے کلہاڑی کو خوب دھو دھا کر پتیلی میں رکھا اور اُسے آگ پر چڑھا دیا جو بڑھیا نے سردی سے بچنے کے لیے جلا رکھی تھی۔ پھر اس میں کچھ پانی ڈالا۔ بڑھیا مارے حیرت کے آنکھیں پھاڑ پھاڑ کر یہ سب دیکھ رہی تھی۔ اب سپاہی نے پتیلی میں چمچ چلانا شروع کیا۔ کچھ دیر بعد اس نے پانی کو چکھ کر دیکھا اور بولا ”تھوڑی دیر میں تیار ہو جائے گی۔ بس نمک کی کمی رہ گئی۔“

بڑھیا فوراً اٹھی اور اس نے سپاہی کو نمک لا کر دیا جو اُس نے پانی میں ڈال دیا اور دوبارہ چمچ چلانے لگا۔ کچھ دیر بعد اس نے پھر پانی کو چکھا اور بولا، ”بس بس تیار ہونے والی ہے مگر دوٹھی چاول ہوتے تو اور مزا آجاتا۔“

بڑھیا مارے شوق کے پٹارے میں سے چاول کی تھیلی نکال لائی اور بولی ”یہ لو چاول۔ ذرا جلدی سے پکاؤ۔“

”ہاں ہاں کیوں نہیں“ سپاہی نے جواب دیا اور دوبارہ چمچ چلانے لگا۔





وہ پکاتا رہا۔ بار بار چمچہ ہلاتا اور چکھتا جاتا۔ بڑھیا اُسے برابر نگاہ جمائے دیکھ رہی تھی۔ تھوڑی دیر بعد اُس نے پھر چکھا اور بولا ”ایک مٹھی مونگ کی دال ہوتی تو کام بن جاتا۔“

بڑھیا مونگ کی دال بھی لے آئی۔ سپاہی نے مونگ کی دال اس میں ملائی اور چمچہ چلانے لگا۔ کچھ دیر بعد وہ چکھ کر بولا ”واہ اماں! ایک چمچہ لے لیجیے اور ذرا چکھیے کلہاڑی کی کھچڑی۔ بنی تو خوب ہے بس تولہ بھرگھی کی کسر ہے۔“

بڑھیا گھی بھی لے آئی۔ وہ کھچڑی میں پڑ گیا۔

اب دونوں کھچڑی کھانے لگے۔ ”واہ وا! بہت خوب، جتنی بھی تعریف کرو کم ہے۔“ سپاہی نے کہا۔

”آہا ہا ہا“ بڑھیا تعجب سے بولی، ”مجھے تو پتہ ہی نہیں تھا کہ کلہاڑی سے اتنے مزے کی کھچڑی بھی پک سکتی ہے۔“

چالاک سپاہی کھچڑی کھا رہا تھا اور چمکے چمکے ہنستا بھی جا رہا تھا۔ (ماخوذ)



## 1 معنی یاد کیجیے:

دو گھڑی	:	دو پیل، تھوڑی دیر میں
دم لینا	:	آرام کرنا، سُستانا
پیٹ میں چوہے دوڑنا	:	بہت بھوک لگنا
دستہ	:	ہتھا، ہینڈل
حیرت	:	تعجب
کُسر	:	کمی

## 2 سوچیے اور بتائیے:

- (i) سپاہی بڑھیا کی جھونپڑی میں کیوں ٹھہرا؟
- (ii) سپاہی نے کھانا حاصل کرنے کی کیا ترکیب نکالی؟
- (iii) سپاہی نے کچھڑی میں کون کون سی چیزیں ڈالیں؟
- (iv) کچھڑی کھاتے ہوئے سپاہی چپکے چپکے کیوں ہنس رہا تھا؟

## 3 نیچے دیے ہوئے جملوں کو واقعات کی ترتیب سے لکھیے:

- (i) مارے بھوک کے اس کے پیٹ میں چوہے دوڑ رہے تھے۔
- (ii) بڑھیا نے سپاہی کو نمک لاکر دیا جو اُس نے پانی میں ڈال دیا۔



- (iii) راستے میں اُسے ایک جھونپڑی نظر آئی، جس میں ایک بڑھیا رہتی تھی۔  
(iv) بڑھیامارے شوق کے پٹارے میں سے چاول کی تھیلی نکال لائی۔  
(v) ایک سپاہی چھٹی پر جا رہا تھا۔  
(vi) ایک مٹھی مونگ کی دال ہوتی تو کام بن جاتا۔

#### 4 نیچے دیے ہوئے الفاظ کے متضاد لکھیے:

سردی      نرمی      اندر      مزیدار

#### 5 نیچے دیے ہوئے محاوروں کو جملوں میں استعمال کیجیے:

منہ بنانا      آنکھیں پھاڑ پھاڑ کر دیکھنا      پیٹ میں چوہے دوڑنا  
کام بن جانا

#### 6 عملی کام:

نیچے دیے ہوئے لفظوں کو خوش خط لکھیے:

پتیلی      چھٹی      شوق      تعجب  
تعریف      حیرت



5023CH03

## ڈائری لکھیے




رات کا کھانا کھانے کے بعد گھر کے لوگ ٹی وی دیکھنے میں مصروف تھے۔ حامد اپنے کمرے میں لیٹا آرام کر رہا تھا۔ دوستوں کی کئی دل چسپ باتیں اُسے یاد آرہی تھیں۔ آج پکنک میں بڑا مزا آیا۔

”حامد بیٹا! ایک گلاس پانی لانا۔“ ابو کی آواز سنائی دی۔ وہ پانی لے کر پہنچا تو دیکھا کہ ابو میز پر جھکے ہوئے کچھ لکھ رہے تھے۔ حامد نے پوچھا۔ ”ابو اس وقت آپ کیا لکھ رہے ہیں۔“

”بیٹا، میں ڈائری لکھ رہا ہوں۔“

”ابو کل ہماری کلاس ٹیچر بھی ڈائری کا ذکر کر رہی تھیں۔ آپ مجھے ڈائری کے بارے میں کچھ بتائیے۔“

حامد کے ابو نے بتایا۔ ”ڈائری لکھنا ایک دل چسپ مشغلہ ہے۔ اس کے بہت سے فائدے ہیں۔ بعض مشہور



لوگوں کی زندگی کے بارے میں تو اُن کی ڈائری ہی سے معلومات حاصل ہوتی ہیں۔ اردو میں ڈائری کو روزنامچہ بھی کہتے ہیں۔ کچھ لوگ اسے پابندی کے ساتھ لکھتے ہیں اور کچھ لوگ کبھی کبھی۔ زندگی کے اہم واقعات ڈائری کی شکل میں پیش کیے جاتے ہیں۔

بیٹے! تم خود بھی ڈائری لکھ سکتے ہو، اس طرح تمہیں لکھنے کی عادت اور مشق ہو جائے گی۔ ڈائری میں اپنی زندگی کے علاوہ دوست، احباب، خاندان اور ملک کے اہم واقعات اور حالات غرض سبھی کچھ لکھا جاسکتا ہے۔“

ابو نے حامد کو ایک نئی سادہ ڈائری دی۔ حامد نے پوچھا۔ ”ابو میں ڈائری میں لکھنا کیسے شروع کروں؟“

ابو نے بتایا۔ ”حاشیہ چھوڑ کر سب سے پہلے تاریخ اور دن لکھو۔ پھر لکھو کہ تم صبح کس وقت جاگے۔ معمولات میں کوئی تبدیلی آئی ہو تو لکھو کہ آج صبح میں سات بجے جاگا۔ ویسے میں روزانہ پانچ بجے اٹھ جاتا ہوں۔ دراصل میں کل پکنک پر گیا تھا۔ نکان کی وجہ سے دیر تک سوتا رہا۔ ٹھیک ہے بیٹا! اپنی پکنک کے بارے میں کچھ باتیں لکھو۔ جیسے بس کا سفر، جب چڑیا گھر پہنچے تو وہاں کیا کیا دیکھا، موسم کا ذکر، جانوروں کے بارے میں لکھو۔ کسی دن کوئی عزیز آجائے، یا تم کسی دوست کے یہاں گئے ہو تو اس کا ذکر بھی ڈائری میں ہو سکتا ہے۔

اُمی یا بھتیجی کے ساتھ بازار جانا ہوا ہو تو وہ بھی لکھ سکتے ہو۔ جو چیزیں خریدی ہوں، ان کی قیمت لکھ لو۔ اس طرح چیزوں کی قیمتیں بھی تمہاری ڈائری میں محفوظ ہو جائیں گی۔ اگر تم پرانے لوگوں کی ڈائری دیکھو گے تو چیزوں کی قیمتیں جان کر تمہیں حیرت ہوگی۔“

حامد غور سے ساری باتیں سن رہا تھا۔ ”ابو! ڈائری لکھنا تو واقعی دل چسپ اور اہم کام ہے۔ ڈائری میں اور کیا کچھ لکھا جاسکتا ہے؟“

”زندگی کے کسی بھی اہم اور دل چسپ واقعے کو ڈائری میں قلم بند کیا جاسکتا ہے۔ کسی عزیز، کسی ادیب، اہم سیاسی لیڈر، مذہبی رہنما کا انتقال ہوا ہو یا ملک میں کوئی اہم واقعہ پیش آیا ہو تو اس کا بھی ذکر کر سکتے ہیں۔ اگر تمہارے ساتھ کسی نے بھلائی یا احسان کیا ہو تو اس کا ذکر بھی ضرور کرنا چاہیے۔ ایسا کوئی واقعہ جس سے اخلاقی سبق



ملتا ہو، یا کسی کا اچھا شعر یا قول بھی اپنی ڈائری میں لکھا جاسکتا ہے۔ اس طرح تمہاری ڈائری کی ایک دستاویزی اہمیت بھی ہو جائے گی۔ آج کل کمپیوٹر میں بھی زندگی کی اہم یادیں محفوظ کی جانے لگی ہیں۔ یہ بھی ڈائری کی ہی ایک شکل ہے۔“



## معنی یاد کیجیے:


1

معمولات	:	وہ کام جو روزانہ کیے جائیں، معمول کی جمع
حیرت	:	تعجب
احباب	:	دوست، حبیب کی جمع
حاشیہ	:	صفحے کا کنارہ
قلم بند کرنا	:	لکھنا
دستاویز	:	قیمتی کاغذات

## سوچیے اور بتائیے:

2

- (i) حامد کے ابو اپنی میز پر جھکے ہوئے کیا لکھ رہے تھے؟
- (ii) ڈائری کو اردو میں کیا کہا جاتا ہے؟
- (iii) ڈائری لکھنے کے کیا فائدے ہیں؟



(iv) حامد کے ابو نے کیوں کہا کہ اگر تم پرانے لوگوں کی ڈائری دیکھو گے تو چیزوں کی قیمتیں جان کر تمہیں حیرت ہوگی؟

نیچے دیے ہوئے الفاظ کو جملوں میں استعمال کیجیے:

3

قیمت رہنما مشق موسم

خالی جگہوں کو نیچے دیے ہوئے الفاظ سے بھریے:

4

تکان دل چسپ مشغلہ یاد عادت

(i) دوستوں کی دل چسپ باتیں اسے \_\_\_\_\_ آ رہی تھیں۔

(ii) ڈائری لکھنا ایک دل چسپ \_\_\_\_\_ ہے۔

(iii) اس طرح تمہیں لکھنے کی \_\_\_\_\_ اور مشق ہو جائے گی۔

(iv) \_\_\_\_\_ کی وجہ سے دیر تک سوتا رہا۔

(v) ڈائری لکھنا تو واقعی \_\_\_\_\_ اور اہم کام ہے۔

عملی کام:

5

مشہور ڈائریوں اور ان کے مصنفین کے نام معلوم کر کے لکھیے۔





5023CH04

## کاٹھ کے بونے

پرانے زمانے کی بات ہے۔ کسی گاؤں میں ایک بڑھی رہتا تھا۔ وہ بہت نیک اور محنتی تھا۔ روز جنگل جا کر لکڑیاں لاتا۔ اُن سے گھروں میں کام آنے والی مختلف چیزیں بناتا۔ اُنھیں ہاٹ بازار میں بیچ کر اپنے گھر کا خرچ پورا کرتا۔ وہ کبھی کسی ہرے بھرے پیڑ کو نہیں کاٹتا تھا۔ جو سوکھے، ٹوٹے یا آندھی میں گرے پڑے پیڑ ملتے، بس اُن ہی سے اپنا کام چلاتا۔

بڑھی کو اسی طرح کام کرتے ہوئے کئی برس گزر گئے۔ اُس پاس کے جنگلوں کے سارے سوکھے ٹوٹے پیڑ رفتہ رفتہ ختم ہوتے گئے۔ ایک دن ایسا بھی آیا جب اُسے جنگل میں ایک بھی سوکھا یا ٹوٹا ہوا پیڑ نہ ملا۔ مجبور ہو کر اُس نے ایک ہرا بھرا درخت کاٹنے کے لیے کلہاڑی اٹھائی لیکن اُس کا دل نہ مانا۔ اُس نے کلہاڑی زمین پر رکھ دی اور سوچنے لگا کہ کیا کرے۔ لکڑیاں نہیں ملیں گی تو کام کیسے چلے گا، فاقوں کی نوبت آجائے گی۔

اُس نے پھر کلہاڑی اٹھائی۔ یکا یک اسے خیال آیا کہ پورب کی طرف پھیلے ہوئے گھنے جنگل میں بہت سی لکڑیاں مل سکتی ہیں۔ مشکل یہ تھی کہ اُس جنگل میں خطرناک جنگلی جانور تھے۔ اس خوف سے لوگ اُدھر نہیں جاتے تھے۔

بڑھی نے اپنے دل میں ٹھان لی کہ وہ ہرے بھرے درخت نہ کاٹے گا، چاہے اُسے سوکھی لکڑیاں حاصل کرنے کے لیے خطرناک جنگل میں ہی کیوں نہ جانا پڑے۔ یہ سوچ کر وہ پورب کی سمت چل پڑا۔ بہت دور جانے کے بعد اُسے شیشم کا ایک درخت نظر آیا جو آندھی سے اُکھڑ کر گر گیا تھا۔

بڑھی نے اسی میں سے اپنے کام کی لکڑیاں کاٹ لیں اور انھیں لاد کر گھر لے آیا۔ گھر آ کر اس نے لکڑی سے

ایک خوبصورت پلنگ بنانا شروع کیا۔ پلنگ کے پائے بناتے وقت نہ جانے اس کے دل میں کیا آئی کہ اس نے چاروں پایوں کو بونوں کی شکل میں تراش دیا۔



جب پلنگ بن کر تیار ہوا تو لوگ اسے دیکھ کر عیش عیش کرنے لگے۔ پلنگ بہت خوبصورت تھا۔ ایسا معلوم ہوتا تھا جیسے چار بونے اسے اپنے سروں پر اٹھائے کھڑے ہیں۔ پلنگ کی شہرت سن کر راجا نے اسے خرید لیا اور راج محل میں لے آیا۔

راجا جب رات کو اس پلنگ پر سویا تو اسے خوب مزے کی نیند آئی۔ جب آدھی رات گزری تو یکا یک اس کی آنکھ کھل گئی۔ اس نے دیکھا پلنگ کا ایک پایہ دوسرے پائے سے کچھ کہہ رہا ہے۔

”دوستو! راجا تو آرام سے سو رہا ہے، کیوں نہ ہم لوگ اتنی دیر میں راج محل کی سیر کر آئیں۔“ دوسرے پائے نے کہا، ”اگر ہم یہاں سے نکل کر سیر کو جائیں گے تو پلنگ زمین پر گر جائے گا اور راجا کی نیند ٹوٹ جائے گی۔“ تیسرے پائے نے کہا، ”تو پھر ہم ایسا کریں کہ ایک ایک کر کے سیر کو جائیں۔ باقی تین پلنگ کو اٹھائے رکھیں۔“

یہ تجویز سبھی کو پسند آئی۔ پہلا پایہ راج محل کی سیر کرنے کے لیے وہاں سے باہر چلا گیا۔ تھوڑی دیر بعد جب وہ واپس آیا تو سب نے کہا، ”ہمیں بھی تو کچھ بتاؤ کہ تم نے کیا دیکھا۔“



پہلا پایہ بولا، ”میں یہاں سے نکل کر سب کی نظروں سے چھپتا ہوا محل کے باورچی خانے میں جا پہنچا۔ وہاں کیا دیکھا کہ راجا کا باورچی ایک تھیلے میں دال، چاول اور گھی وغیرہ چرا کر لے جا رہا ہے۔ اس کی یہ حرکت مجھے بہت بُری لگی اور میں واپس چلا آیا۔“

اس کے بعد دوسرا پایہ سیر کو گیا۔ وہ جب واپس آیا تو سب نے پوچھا، ”بتاؤ تم نے کیا دیکھا؟“ وہ بولا، ”میں نے دیکھا کہ راجا کا خزانچی اشرفیوں کے توڑے چھپا کر لے جا رہا ہے۔ لگتا ہے راج محل میں لوٹ مچی ہوئی ہے۔ ہر آدمی راجا کی غفلت کا فائدہ اٹھا رہا ہے۔“

اس کے بعد تیسرا پایہ باہر گیا لیکن بہت جلد لوٹ آیا۔ اس کے چہرے پر گھبراہٹ کے آثار دیکھ کر سب نے پوچھا، ”بتاؤ تم نے کیا دیکھا۔“

وہ اپنے ماتھے سے پسینہ پونچھتے ہوئے بولا، ”دوستو! غضب ہو گیا۔ راج محل میں بڑی سازش ہو رہی ہے۔“

”کیا؟“ سب نے حیران ہو کر پوچھا۔

تیسرے پائے نے کہا، ”میں جو باہر گیا تو دیکھا کہ وزیر اور سپہ سالار دونوں دیوار کے پاس کھڑے دھیرے دھیرے باتیں کر رہے ہیں۔ وہ لوگ راجا کو قتل کر کے راج پاٹ اپنے قبضے میں کر لینا چاہتے ہیں۔“

چوتھے پائے نے کہا، ”تم تینوں نے جو کچھ بھی دیکھا وہ سچ ہے۔ اس میں حیرت کی کوئی بات نہیں۔ جو راجا عیش و آرام میں پڑ جاتا ہے، غفلت کی نیند سوتا ہے، اس کے ساتھ یہی ہوتا ہے۔ جو راجا اپنے محل کے حالات سے بھی بے خبر ہو، جو اپنے خزانے اور خود

اپنی طرف سے غافل ہو، وہ رعایا کی حفاظت کیسے کر سکتا ہے۔ ایسے راجا کا تو مارا جانا ہی اچھا ہے۔“

تینوں پائے بولے، ”کیا اب کچھ نہیں ہو سکتا؟“

”کیوں نہیں ہو سکتا“ چوتھے پائے نے کہا، ”اگر راجا غفلت کی نیند سے جاگ جائے، ذمہ داری کے ساتھ



راج پاٹ سنبھالنے کا عہد کر لے، سازش کرنے والوں کو سزا دے۔“

اچانک دھم سے کسی کے پلنگ سے کودنے کی آواز آئی۔ پایوں نے دیکھا کہ راجا اپنی تلوار کھینچے باہر جا رہا تھا۔

(ماخوذ)



## معنی یاد کیجیے:

1

رفتہ رفتہ	:	دھیرے دھیرے
سَمَت	:	جانب، طرف
تراشنا	:	کاٹ چھانٹ کرنا، بنانا
عَش عَش کرنا	:	تعجب کرنا
پکا پیک	:	اچانک
تجویز	:	مشورہ، رائے
اَشْرَفِي	:	سونے کا سکہ
اَشْرَفِيوں کے توڑے	:	اَشْرَفِيوں کی تھیلیاں
آثار	:	نشان، علامت
سپہ سالار	:	فوج کا سربراہ، سینا پتی
غفلت	:	بے خبری
عہد	:	پکا ارادہ

## سوچیے اور بتائیے:

2

- (i) بڑھئی میں کون سی اچھی عادتیں تھیں؟
- (ii) بڑھئی کا روزانہ کیا معمول تھا؟
- (iii) بڑھئی پورب کی طرف کے جنگل میں کیوں گیا؟

(iv) راجا نے پلنگ کیوں خرید لیا؟

(v) اس کہانی کے مطابق راجا کو کیسا ہونا چاہیے تھا؟

### نیچے لکھے ہوئے الفاظ کی مدد سے خالی جگہوں کو بھریے:

3

ہرے بھرے      مختی      سپہ سالار      رفتہ رفتہ      لکڑی  
وزیر      نیک      ٹوٹے

(i) کسی گاؤں میں ایک بڑھئی رہتا تھا۔ وہ بہت \_\_\_\_\_ اور \_\_\_\_\_ تھا۔

(ii) وہ کبھی \_\_\_\_\_ پیڑ نہیں کاٹتا تھا۔

(iii) آس پاس کے جنگلوں کے سارے سوکھے \_\_\_\_\_ پیڑ \_\_\_\_\_ ختم ہو گئے۔

(iv) گھر آکر اس نے \_\_\_\_\_ سے ایک خوبصورت پلنگ بنانا شروع کیا۔

(v) تیسرے پائے نے کہا ”میں جو باہر گیا تو دیکھا کہ \_\_\_\_\_ اور \_\_\_\_\_ دیوار

کے پاس کھڑے دھیرے دھیرے باتیں کر رہے ہیں۔“

### کالم ”الف“ اور ”ب“ میں دیے گئے لفظوں کے صحیح جوڑ ملائیے:

4

ب	الف
مند	خطر
دار	صحت
کار	پُر
ناک	ذمہ
لطف	تجربہ



## 5 نیچے لکھے ہوئے الفاظ کی جمع بنائیے:

- (i) سوال .....  
 (ii) خیال .....  
 (iii) جذبہ .....  
 (iv) اختیار .....  
 (v) احساس .....

## 6 نیچے دیے ہوئے محاوروں کو جملوں میں استعمال کیجیے:

عشِ عَش کرنا      دل میں آنا      ٹھان لینا

## 7 عملی کام:

نیچے لکھے ہوئے لفظوں کے تلفظ کی مشق کیجیے:

رَفْتہ رَفْتہ      ذِمَّہ داری      خُوْ بُصُوْرَت      سَازِش  
 عَہد      غَفْلَت      عَشِ عَش کرنا      تَجْوِيز  
 اَشْرَفِی



5023CH05

## روٹیاں



کپڑے کسی کے لال ہیں ، روٹی کے واسطے      لمبے کسی کے بال ہیں ، روٹی کے واسطے  
باندھے کوئی رومال ہیں ، روٹی کے واسطے      سب کشف اور کمال ہیں ، روٹی کے واسطے

جتنے ہیں ، روپ سب یہ دکھاتی ہیں روٹیاں

جس جا پہ بانڈی، چولہا، تو اور تنور ہے      خالق کی قدرتوں کا اسی جا ظہور ہے  
چولھے کے آگے آنچ جو جلتی، حضور ہے      جتنے ہیں نور، سب میں یہی خاص نور ہے

اس نور کے سبب ، نظر آتی ہیں روٹیاں



پوچھا کسی نے یہ کسی کامل فقیر سے      یہ مہر و ماہ حق نے بنائے ہیں کاہے کے  
 وہ سن کے بولا، بابا ! خدا تجھ کو خیر دے      ہم تو نہ چاند سمجھیں، نہ سورج ہیں جانتے  
 بابا ہمیں تو یہ نظر آتی ہیں روٹیاں  
 روٹی نہ پیٹ میں ہو، تو پھر کچھ جتن نہ ہو      میلے کی سیر، خواہشِ باغ و چمن نہ ہو  
 بھوکے، غریب دل کی، خُدا سے لگن نہ ہو      سچ ہے کہا کسی نے کہ بھوکے بھجن نہ ہو  
 اللہ کی بھی یاد دلاتی ہیں روٹیاں

(نظیر اکبر آبادی)



## معنی یاد کیجیے:

1

کشف	:	کرامت
کامل	:	مکمل، پورا
مہر	:	سورج
ماہ	:	چاند
ہانڈی	:	مٹی کی دیگچی
تنور	:	ایک قسم کا چولہا
خالق	:	پیدا کرنے والا
قدرت	:	طاقت
ظہور	:	جلوہ، اظہار
نور	:	روشنی
خیر	:	نیکی، اچھائی
جتن	:	کوشش

## سوچیے اور بتائیے:

2

- (i) روٹیاں انسان کو کون کون سے روپ دکھاتی ہیں؟
- (ii) شاعر کے مطابق خالق کی قدرتوں کا ظہور کہاں ہوتا ہے؟

- (iii) کامل فقیر سے کیا پوچھا گیا؟
- (iv) جب پیٹ میں روٹی نہ ہو تو آدمی کا کیا حال ہوتا ہے؟

نیچے دیے بند کے مصرعوں کو ترتیب وار لکھیے:

3

- بابا ہمیں تو یہ نظر آتی ہیں روٹیاں
- یہ مہر و ماہ حق نے بنائے ہیں کاہے کے
- وہ سن کے بولا، بابا! خدا تجھ کو خیر دے
- پوچھا کسی نے یہ کسی کامل فقیر سے
- ہم تو نہ چاند سمجھیں، نہ سورج ہیں جانتے

عملی کام:

4


نظم میں کھانا پکانے سے متعلق جن چیزوں کا ذکر کیا گیا ہے ان کی فہرست بنائیے۔





5023CH06

## شارک مچھلی




دنیا میں سب سے زیادہ جاندار مخلوقات سمندر میں پائی جاتی ہیں۔ ان میں سے ایک شارک مچھلی بھی ہے۔ ساٹھ فٹ لمبی شارک کے سامنے ہاتھی کی بھی کوئی حقیقت نہیں۔ شارک کی تقریباً تین سو قسمیں ہیں۔ کچھ شارک مچھلیاں ساحل سے دُور کھلے سمندروں میں رہنا پسند کرتی ہیں۔ کچھ ایسی بھی ہیں جو زیادہ وقت سمندر کی تہہ میں یا اس کے قریب گزارتی ہیں۔ زیادہ تر شارک مچھلیاں کم گہرے سمندروں میں رہتی ہیں۔

دوسری مچھلیوں کی طرح شارک کے پنکھ نہیں ہوتے۔ اس کا خطرناک ہتھیار اس کے دانت ہیں۔ بعض شارک مچھلیوں کا پیٹ کبھی نہیں بھرتا۔ اسی وجہ سے انھیں 'بھوکے سمندری بھیڑیے' اور 'بحری شیر' بھی کہا جاتا ہے۔ بڑی سفید شارک مچھلیاں ہر طرح کے جانور ہڑپ کر جاتی ہیں۔

ٹائنگر شارک بھی بڑی پیٹو مچھلی ہے۔ یہ سمندر کی عجیب و غریب مچھلی ہے جو ہر قسم کے جاندار مثلاً کچھوے، ڈالفن مچھلیاں، سمندری پرندے تک کھا جاتی ہے۔

شارک ایک کم عقل مچھلی ہے۔ کبھی کبھی اُسے اپنی تکلیف کا بھی احساس نہیں ہوتا۔ ایسی مثالیں موجود ہیں کہ شارک کا پیٹ چاک کر دیا گیا اور وہ اپنے ہی اندرونی اعضا کھاتی چلی گئی۔ شارک کے کٹے ہوئے سر، لقمہ پھینکے جانے پر اسے پکڑنے کی کوشش کرتے رہے۔ نیلے رنگ کی شارک مچھلیوں کے جگر نکال لینے کے بعد جب انھیں پھر سے سمندر میں پھینکا گیا تو وہ دوسری مچھلیوں کے پیچھے بھاگ نکلیں اور انھیں کھانے لگیں۔

شارک میں سونگھنے کی قوت بہت زیادہ ہوتی ہے۔ وہ پانی کی لہروں سے سمجھ جاتی ہیں کہ ان کے آس پاس کیا ہے۔ اگر کسی سمندری جانور کے جسم سے خون بہہ رہا ہو اور وہ صحیح ڈھنگ سے تیر نہ رہا ہو تو یقیناً شارک اس پر حملہ



کر دے گی چاہے وہ وہیل جیسی بڑی مچھلی ہی کیوں نہ ہو۔ اسی طرح شارک زخمی انسانوں پر بھی حملہ کر دیتی ہے۔

شارک سے محفوظ رہنے کے لیے کئی تدبیریں نکالی گئی ہیں۔ ان میں سے ایک ہے شارک کو بھگانے والا کمپاؤنڈ جس کی بو اُسے بہت بُری لگتی

ہے۔ آسٹریلیا اور جنوبی افریقہ میں جہاں سمندر کے ساحل پر لوگ جا کر نہاتے ہیں وہاں سمندر میں لوہے کے جال لگا دیے گئے ہیں تاکہ شارک مچھلی انھیں پار کر کے اندر نہ گھسنے پائے۔

یاد رکھنا چاہیے کہ شارک انسانی خوراک کا ایک اہم حصہ ہے۔ اس میں حیاتین، پروٹین، تیل اور دیگر کارآمد چیزوں کی کوئی کمی نہیں۔ پہلے زمانے میں شارک کا شکار محض تفریح کے طور پر کیا جاتا تھا۔ آج کل اس مچھلی کا شکار بڑے

منظم طریقے سے کیا جاتا ہے اور دنیا بھر میں تقریباً چار لاکھ ٹن سے زیادہ شاکر مچھلی ہر سال پکڑی جاتی ہے۔ ہندوستان میں تازہ ترین اندازے کے مطابق ہر سال 85 ہزار ٹن شاکر مچھلی کا شکار کیا جاتا ہے۔ ہندوستان میں سمندر کے ساحل پر واقع صوبوں میں سے تمل ناڈو، گجرات اور مہاراشٹر ایسے صوبے ہیں جہاں سب سے زیادہ شاکر مچھلی پکڑی جاتی ہے۔ منگلور، سورتکل، کوپ اور گنگولی بھی ایسے مرکز ہیں جہاں شاکر اچھی خاصی تعداد میں پکڑی جاتی ہیں۔

دنیا کے بہت سے ملکوں میں شاکر کی بطور غذا بہت مانگ ہے۔ اس مچھلی کا ہر حصہ استعمال میں آتا ہے۔ شاکر کے چمڑے سے نہایت عمدہ قسم کے جوتے، ہینڈ بیگ، بوٹے، گھڑیوں کے فیتے اور پٹیاں بنتی ہیں۔ ان کے علاوہ ریتی اور لکڑی کا پالش بھی تیار ہوتا ہے۔ اس کے دانت اور ریڑھ کی ہڈی کے حصے آرائشی اشیاء کے طور پر استعمال میں آتے ہیں۔ شاکر کے جگر میں تیل بہت ہوتا ہے جو وٹامن۔ اے کا بڑا ذخیرہ ہے۔

(جاوید اختر)



## معنی یاد کیجیے:

1

خطرناک	:	ڈراونا
بحری	:	سمندری
چاک کرنا	:	کاٹنا
اعضا	:	عضو کی جمع، جسم کے حصے
بُو	:	مہک



وٹامن	:	حیاتین
انتظام کے ساتھ، مرتب، منصوبہ بند	:	منظم
چیزیں، شے کی جمع	:	اشیا
سجاوٹ کے لیے، سجاوٹ والا	:	آرائش
جمع کیا ہوا، ڈھیر	:	ذخیرہ

## سوچیے اور بتائیے:

2

- (i) شارک مچھلی کی کتنی قسمیں ہوتی ہیں؟
- (ii) شارک کو بحری شیر کے علاوہ اور کیا کہا جاتا ہے؟
- (iii) ہم کیسے کہہ سکتے ہیں کہ شارک کو تکلیف کا احساس نہیں ہوتا۔
- (iv) ہندوستان کے کن صوبوں میں شارک مچھلیاں پائی جاتی ہیں؟
- (v) شارک کے چمڑے سے کون کون سی چیزیں بنائی جاتی ہیں؟

## نیچے دیے ہوئے الفاظ کی جمع لکھیے:

3

- (i) قسم
- (ii) حالت
- (ii) شے
- (iv) ملک
- (v) تدبیر



لکھیے کہ نیچے دیے ہوئے لفظ مذکر ہیں یا مؤنث؟

4

- (i) کچھوا  
.....
- (ii) ہاتھی  
.....
- (iii) شیر  
.....
- (iv) مچھلی  
.....
- (v) ہڈی  
.....
- (vi) لکڑی  
.....

عملی کام:

5

شارک مچھلی کی سونگھنے کی حس بہت زیادہ ہوتی ہے۔ سونگھنے کی حس اُن پانچ حسوں میں سے ایک ہے جو اللہ نے ہر جاندار کو دی ہیں۔ آپ باقی چار حسوں کے نام معلوم کیجیے۔

© not to be published



5023CH07

## عقل مند چھیرا



کردار : بادشاہ سلامت، وزیر اعظم، داروغہ، چھیرا، دربان، سپاہی اور جلاّد

(پردہ اٹھتا ہے)

- وزیر اعظم! دعوت کا سارا انتظام ٹھیک ہے نا؟ : بادشاہ سلامت
- عالم پناہ! سب ٹھیک ہے۔ بس دعوت کے لیے مچھلی نہیں مل سکی۔ دو دن سے سمندر : وزیر اعظم
- میں سخت طوفان آیا ہوا ہے۔ ایک بھی مچھلی نہیں پکڑی جاسکی۔
- (افسوس کے لہجے میں) شاہی دعوت اور بغیر مچھلی کے! لوگ کیا کہیں گے؟ ذرا سوچیے تو، : بادشاہ سلامت

جس دعوت میں مچھلی نہ ہو وہ بھی کوئی دعوت ہے۔ وزیر اعظم! کچھ کیجیے، مچھلی ضرور ہونی چاہیے۔

وزیر اعظم : عالم پناہ! میں نے چاروں طرف سپاہیوں کو بھیجا ہے اور اعلان بھی کر دیا گیا ہے کہ جو بھی شاہی دعوت کے لیے عمدہ اور تازہ مچھلی لائے گا، منہ مانگا انعام پائے گا، مگر اب تک کوئی نہیں آیا۔

(داروغہ داخل ہوتا ہے۔ کورٹس بجالاتا ہے)

داروغہ : عالم پناہ! ابھی ابھی ایک مچھیرا تازہ اور سنہری مچھلی لے کر آیا ہے۔ حکم ہو تو اُسے خدمت میں حاضر کیا جائے۔

بادشاہ سلامت : (خوش ہو کر) ضرور ضرور فوراً حاضر کرو۔ اگر یہ مچھیرے نہ ہوتے تو بادشاہوں کے دسترخوان تک مچھلیاں کیسے پہنچ پاتیں؟

وزیر اعظم : عالم پناہ درست فرماتے ہیں۔ مچھیرے بہت محنتی ہوتے ہیں۔ سمندر سے مچھلیاں پکڑ کر لاتے ہیں۔

(ایک مچھیرا سر پر ٹوکری رکھے داروغہ کے ساتھ داخل ہوتا ہے۔ مچھیرا ٹوکری اُتار کر بادشاہ کے سامنے رکھ دیتا ہے۔ زمین چومتا ہے اور پھر ہاتھ باندھ کر کھڑا ہو جاتا ہے)

بادشاہ سلامت : (سنہری مچھلی دیکھ کر بہت خوش ہوتا ہے) واہ میاں مچھیرے! کیا تازہ اور عمدہ مچھلی لائے ہو۔ ہم بہت خوش ہوئے۔ بولو کیا مانگتے ہو؟

مچھیرا : اُن داتا! جان کی امان پاؤں تو کچھ کہوں۔

بادشاہ سلامت : تم ذرا بھی نہ گھبراؤ..... جو بھی مانگو گے ملے گا..... بادشاہ جو کہتے ہیں، اس کو ضرور پورا کرتے ہیں۔

- ان داتا..... اس مچھلی کا انعام ہے سو کوڑے! : مچھیرا
- (بادشاہ، وزیر اور داروغہ حیرت سے ایک دوسرے کا منہ تکتے لگتے ہیں)
- مچھیرے! تمہارا دماغ تو ٹھیک ہے؟ : بادشاہ سلامت
- عالم پناہ! معلوم ہوتا ہے آپ کے رُعب اور خوف کے مارے بے چارے کی عقل : وزیر اعظم
- ماری گئی ہے۔
- خطا معاف۔ میں بالکل ٹھیک ہوں۔ میں سو کوڑے سے ایک بھی کم نہ کروں گا۔ ابھی ابھی : مچھیرا
- آپ نے فرمایا تھا کہ بادشاہ جو کچھ کہتے ہیں وہ پورا کرتے ہیں۔ بس حضور میری پیٹھ پر سو کوڑے لگانے کا حکم دیں۔
- (وزیر اعظم کے کان میں کہتے ہیں) عجیب آدمی ہے۔ بہر حال ہم کو اپنا وعدہ پورا کرنا ہے۔ : بادشاہ سلامت





جلاد کو حاضر کیا جائے..... مگر کوڑے دھیرے دھیرے لگائے جائیں تاکہ  
مچھیرے کو چوٹ نہ لگے۔

وزیر اعظم : (داروغہ سے) جلاد کو حاضر کیا جائے۔

(داروغہ چلا جاتا ہے اور جلد ہی جلاد کے ساتھ واپس آتا ہے۔ جلاد کے ہاتھ میں چمڑے کا  
کوڑا ہے)

بادشاہ سلامت : اس مچھیرے کی پیٹھ پر سو کوڑے لگائے جائیں۔

(جلاد دھیرے دھیرے مچھیرے کی پیٹھ پر کوڑے مارتا ہے اور گنتا جاتا ہے: ایک، دو.....  
دس..... بیس..... تیس..... چالیس..... پچاس)

مچھیرا : بھائی جلاد! ذرا ٹھہرو۔ میرا ایک ساتھی اور ہے، باقی کے کوڑے اس کے حصے کے ہیں۔

بادشاہ سلامت : (مُسکراتے ہوئے) اچھا! کیا اس دنیا میں تم جیسا کوئی دوسرا بے وقوف بھی ہے؟

کون ہے وہ؟ کہاں ہے؟ حاضر کرو تا کہ اس کا حصہ بھی دے دیا جائے۔

مچھیرا : حضور! وہ کوئی دوسرا نہیں آپ کے محل کا دربان ہے۔

بادشاہ سلامت : (حیرت سے) ہمارے محل کا دربان! ہائیں..... یہ کیسے؟

مچھیرا : سرکار! بات یہ تھی کہ دربان مجھ کو اندر آنے ہی نہیں دیتا تھا جب تک کہ اس نے وعدہ

نہ لے لیا کہ اس مچھلی کا جو بھی انعام مجھے ملے گا اس میں سے آدھا اُس کا ہوگا۔

بادشاہ سلامت : دربان کو فوراً حاضر کیا جائے۔

(دو سپاہی دربان کو پکڑ لاتے ہیں۔ دربان خوف کے مارے تھر تھر کانپ رہا ہے)

بادشاہ سلامت : اس بے ایمان اور رشوت خور دربان کی پیٹھ پر پچاس کوڑے زور زور سے لگائے جائیں

اور اس کو نوکری سے نکال دیا جائے۔



(چھیرے سے مخاطب ہو کر) مابدولت تمھاری عقل مندی سے خوش ہوئے۔ وزیر اعظم!

چھیرے کو اشرافیوں کی تھیلی انعام میں دی جائے۔

(چھیرا آداب بجالاتا ہے)

(پردہ گرتا ہے)

(ماخوذ)



معنی یاد کیجیے:

1

ملک جس کی حفاظت میں ہو، بادشاہ :

عالم پناہ

دبدبہ	:	رعب
رشوت کھانے والا، جو رشوت لیتا ہو	:	رشوت خور
قصور، غلطی	:	خطا
بے وقوفی کا کام کرنا، نا سمجھی کی باتیں کرنا	:	عقل ماری جانا
جان بخشنے کی درخواست کرنا	:	جان کی امان پانا

## سوچیے اور بتائیے:

2

- (i) بادشاہ کو مچھلی کی ضرورت کیوں پیش آئی؟
- (ii) مچھیرے نے مچھلی کا انعام کیا مانگا؟
- (iii) 'عالم پناہ' کس کے لیے کہا گیا ہے؟
- (iv) مچھیرے کے انعام میں کون برابر کا شریک تھا؟
- (v) بادشاہ نے آخر میں مچھیرے کو کیا انعام دیا؟

'ٹوکری' کی جمع ہے 'ٹوکریاں'۔ اسی طرح نیچے دیے ہوئے الفاظ میں 'اں'

3

## لگا کر جمع بنائیے:

- (i) اشرفی  
.....
- (ii) نوکری  
.....
- (iii) مچھلی  
.....
- (iv) خوشی  
.....
- (v) تھیلی  
.....



4 نیچے دیے ہوئے محاوروں کو جملوں میں استعمال کیجیے:

عقل ماری جانا      منہ مانگا انعام پانا      جان کی امان پانا

5 'تازہ مچھلی' میں لفظ 'تازہ' صفت ہے۔ آپ اس سبق سے مچھلی کی کچھ اور صفتیں تلاش کیجیے۔

6 عملی کام:

(i) اس ڈرامے کے سبھی کرداروں کے نام لکھیے۔

(ii) اس ڈرامے کو اسٹیج کیجیے۔



5023CH08

## گلبدن بیگم



ہندوستان کی تہذیب کو ترقی دینے میں مغل شہزادیوں اور بیگمات کا بھی بڑا حصہ ہے۔ ان میں بابر کی بیٹی گلبدن بیگم کا نام نمایاں ہے۔ گلبدن کی ماں کا نام ماہم تھا جو گلبدن کو بہت چاہتی تھیں اور اس کی تعلیم و تربیت پر خاص توجہ دیتی تھیں۔ گلبدن بیگم بہت خوبصورت، خوش مزاج، محبت کرنے والی، ذہین اور پڑھنے لکھنے کی شوقین تھیں۔ گلبدن بیگم اپنے سب بھائی بہنوں کی گرویدہ تھیں مگر ہمایوں کو وہ خاص طور سے بہت چاہتی تھیں۔

جب وہ بڑی ہوئیں تو ان کی شادی مغل خاندان کے ایک شخص خواجہ خضر سے ہوئی۔ خواجہ خضر نے گلبدن کی بہت قدر کی اور گلبدن بیگم نے بھی اپنی شادی شدہ زندگی کی سب ذمہ داریوں کو بڑی خوبی سے نبھایا۔ گلبدن بیگم نے تین مغل بادشاہوں یعنی بابر، ہمایوں اور اکبر کا زمانہ دیکھا۔ بابر اور ہمایوں تو گلبدن کو چاہتے ہی تھے ان کے بعد اکبر نے بھی اپنی پھوپھی کا بہت خیال رکھا۔ جب اکبر اپنے بیٹے سلیم سے ناراض ہو جاتا تو گلبدن بیگم دربار میں جا کر اس کی سفارش کرتیں۔ اکبر اُسے فوراً مان لیتا اور سلیم کو معاف کر دیتا تھا۔ آخری عمر میں گلبدن بیگم نے اکبر سے کہا کہ وہ مکہ معظمہ جانا چاہتی ہیں۔ اکبر کو یہ فکر ہوئی کہ اس عمر میں وہ اتنے دور دراز کا سفر کیسے کریں گی۔ مگر ان کی خواہش کو پورا کرنے کے لیے اس نے ایسا بندوبست کیا کہ انہیں راستے میں زیادہ تکلیف نہ ہو۔

گلبدن بیگم حج کو گئیں اور وہاں سے تین ساڑھے تین سال بعد واپس لوٹیں۔ اکبر نے ان سے فرمائش کی کہ وہ

ہمایوں کے زمانے کے حالات لکھیں۔ اس طرح انھوں نے ایک کتاب ”ہمایوں نامہ“ لکھی۔ یہ کتاب فارسی زبان میں ہے۔ اس میں ترکی زبان کے الفاظ بھی ہیں۔ اس کتاب کا قلمی نسخہ لندن کے میوزیم میں محفوظ ہے جس پر شاہجہاں کے دستخط بھی ہیں۔ یہ مغلیہ خاندان اور خاص طور سے ہمایوں کے زمانے کے حالات پر ایک اہم کتاب ہے۔ اس میں گلدن بیگم نے بابر کی ’ترک بابر‘ سے بھی مدد لی ہے۔ انھوں نے اس کتاب میں اس زمانے کے سیاسی، سماجی اور اپنے خاندانی حالات بہت سادہ اور دل نشیں انداز میں بیان کیے ہیں۔

ایک انگریز خاتون این۔ ایس۔ بیورج نے ”ہمایوں نامہ“ کا ترجمہ انگریزی میں کیا ہے۔ وہ اس کے بارے میں لکھتی ہیں، ”ہمایوں نامہ میں جو واقعات لکھے گئے ہیں ان کی صداقت سے انکار نہیں کیا جاسکتا۔ گلدن بیگم نے مغل بادشاہوں کے خاندانی حالات، ان کے رہن سہن کو جتنی دلچسپی سے لکھا ہے وہ کسی مؤرخ کے بس کا کام نہیں تھا۔“ گلدن بیگم نے طویل عمر پائی۔ اسی سال کی عمر میں آگرہ میں ان کا انتقال ہوا۔



## معنی یاد کیجیے:

1

چاہنے والا، عاشق	:	گروپدہ
ہاتھ کی لکھی ہوئی کتاب	:	قلمی نسخہ
تاریخ داں، تاریخ لکھنے والا	:	مؤرخ
انتظام	:	بندوبست

سکھانا	:	تربیت دینا
لمبی	:	طویل
سچائی	:	صداقت

## سوچیے اور بتائیے:

2

- (i) گلبدن بیگم کس کی بیٹی تھیں؟
- (ii) گلبدن بیگم کس کی بیوی تھیں؟
- (iii) گلبدن بیگم کی کتاب کا نام کیا ہے؟
- (iv) گلبدن بیگم نے کن کن بادشاہوں کا زمانہ دیکھا تھا؟
- (v) 'ہمایوں نامہ' میں کس زمانے کا ذکر کیا گیا ہے؟

## نیچے دیے ہوئے لفظوں کے تلفظ کی مشق کیجیے:

3

خوش مزاج	مُغَل	گروپدہ	تہذیب	قلمی
	خاندان	مملہ معظّمہ	مورخ	خواجہ خضر

## واحد سے جمع اور جمع سے واحد بنائیے:

4

واقعات	الفاظ	تکلیف	خواہش	تعلیم
		حالات	خاتون	مورخ

## 5 خالی جگہوں کو بھریے:

5

- |       |  |             |            |       |
|-------|--|-------------|------------|-------|
| فارسی | ترکِ بابر  | ہمایوں نامہ | ملکہ معظمہ | گلبدن |
| (i)   | گلبدن بیگم نے اکبر سے کہا کہ وہ _____ جانا چاہتی ہیں۔      |             |            |       |
| (ii)  | خواجہ خضر نے _____ کی بہت قدر کی۔                          |             |            |       |
| (iii) | ہمایوں نامہ _____ زبان میں ہے۔                             |             |            |       |
| (iv)  | گلبدن بیگم نے بابر کی _____ سے بھی مدد لی ہے۔              |             |            |       |
| (v)   | این۔ ایس۔ بیورج نے _____ کا ترجمہ انگریزی زبان میں کیا ہے۔ |             |            |       |

## 6 عملی کام:

6

اپنے استاد سے 'ہمایوں نامہ' کے متعلق معلومات حاصل کیجیے اور ان پر اپنی ڈائری میں پانچ جملے لکھیے۔

© NCERT not to be republished



5023CH09

غزل



دلِ ناداں ! تجھے ہوا کیا ہے  
ہم ہیں مشتاق اور وہ بیزار  
میں بھی مُنھ میں زبان رکھتا ہوں  
ہم کو اُن سے وفا کی ہے امید  
ہاں بھلا کر ترا بھلا ہوگا  
ہم نے مانا کہ کچھ نہیں غالب  
مفت ہاتھ آئے تو بُرا کیا ہے

(مرزا اسد اللہ خاں غالب)



## معنی یاد کیجیے:

1

دلِ ناداں	:	نا سمجھ دل
مشتاق	:	شوق رکھنے والا
مدعا	:	خواہش، مقصد
بیزار	:	اُکتایا ہوا
ماجرا	:	معاملہ، قصہ
درویش	:	فقیر، قلندر

## غور کیجیے:

2

غزل اردو شاعری کی سب سے زیادہ مقبول صنف ہے۔ اس کی خوبی یہ ہے کہ اس کے ہر شعر میں دو مصرعوں کی مدد سے ایک مکمل مضمون ادا کیا جاتا ہے۔ غالب اردو کے سب سے مشہور شاعروں میں ہیں۔ ان کے بارے میں عام طور پر یہ کہا جاتا ہے کہ وہ بہت مشکل پسند شاعر تھے۔ لیکن آپ نے ابھی جو غزل پڑھی اس کی زبان بہت آسان ہے اور غالب نے ہر بات بہت سادگی کے ساتھ کہی ہے۔

## سوچیے اور بتائیے:

3

- (i) 'ہاں بھلا کر ترا بھلا ہوگا، اس مصرعے میں شاعر کیا کہنا چاہتا ہے؟
- (ii) شاعر کو وفا کی امید کس سے ہے؟
- (iii) 'مفت ہاتھ آئے تو بُرا کیا ہے، اس مصرعے سے شاعر کی کیا مراد ہے؟

## نیچے دیے ہوئے لفظوں سے مصرعے مکمل کیجیے:

4

- | ماجرا | مشتاق | مدعا | زبان | وفا                                 |
|-------|-------|------|------|-------------------------------------|
|       |       |      |      | (i) میں بھی منہ میں _____ رکھتا ہوں |
|       |       |      |      | (ii) یا الہی یہ _____ کیا ہے        |
|       |       |      |      | (iii) ہم ہیں _____ اور وہ بیزار     |
|       |       |      |      | (iv) کاش پوچھو کہ _____ کیا ہے      |
|       |       |      |      | (v) جو نہیں جانتے _____ کیا ہے      |

## عملی کام:

5

اس غزل کے شعروں کو اپنی کاپی میں خوش خط لکھیے۔

© NCERT  
not to be republished





5023CH10

## کنواں بیچا ہے کنویں کا پانی نہیں

ایک شخص بہت چالاک اور ہوشیار تھا۔ اپنی عقل کا وہ ہمیشہ غلط استعمال کرتا تھا۔ وہ انتہائی کنجوس اور خود غرض قسم کا انسان بھی تھا۔ لوگوں کو پریشان کرنے میں اس کو بہت مزہ آتا تھا۔ کسی شخص کے کام آنا اس کی فطرت کے خلاف تھا۔ اس کے پاس ایک کنواں تھا مگر وہ کسی راہ گیر کو پانی دینا تو دُور کی بات اُسے کنویں کے پاس پھٹکنے بھی نہیں دیتا تھا۔ آس پاس کے لوگ اسے سمجھاتے کہ دیکھو یہ کنواں تم اپنے ساتھ نہیں لے جاؤ گے۔ اگر اس سے کسی کو فائدہ پہنچتا ہے تو پہنچنے دو۔ اللہ تمہیں اس کا اجر دے گا۔ اس لیے کنویں سے لوگوں کو پانی پینے دو۔ لیکن اس خود غرض انسان پر کسی بات کا کوئی اثر نہیں ہوتا تھا۔

آخر کار ایک خدا ترس آدمی نے اس سے وہ کنواں خرید کر اللہ کی مخلوق کے لیے وقف کر دیا۔ اس مگر آدمی نے



اس کے نیک مقصد کو بھانپ کر کنوئیں کی زیادہ سے زیادہ قیمت وصول کر لی۔ دوسرے دن لوگ کیا دیکھتے ہیں کہ حسب معمول وہ شخص کنوئیں کو گھیرے بیٹھا ہے اور کسی کو بھی پانی نہیں لینے دے رہا ہے۔ لوگوں نے یہ خبر اس سخی تک پہنچائی۔ اُس نے آکر پوچھا ”اب تمہارا یہاں کیا کام؟ تم لوگوں کو پانی بھرنے سے کیوں روک رہے ہو؟ کنوئیں میں خرید چکا ہوں اور تمہیں اس کی پوری قیمت بھی ادا کی جا چکی ہے۔ براہ کرم یہاں سے چلے جاؤ۔ میں نے یہ کنوئیں اللہ کی مخلوق ہی کے لیے خریدا ہے۔ لوگوں کو پانی لینے سے روکنے کا اب تمہیں کوئی حق نہیں۔“



وہ بدخصلت آدمی جرح کرنے لگا ”جناب! میں نے کنوئیں آپ کے ہاتھ ضرور بیچا ہے لیکن اس کا پانی نہیں بیچا۔ معاہدے میں پانی بیچنے کا کوئی ذکر نہیں ہے۔ کنوئیں کا پانی میرا ہے، اس لیے جس کو چاہوں پانی لینے سے روکوں۔ اس معاملے میں آپ کو اختیار نہیں ہے۔ کنوئیں بے شک آپ کا ہے۔“

سخی آدمی نے کہا ”بے شک پانی تمہارا ہے اور کنوئیں میرا ہے۔ اپنا پانی میرے کنوئیں میں سے لے جاؤ، ورنہ تمہارا پانی اپنے کنوئیں میں رکھنے کے لیے میں کرایہ لوں گا۔“

اب تو وہ مکار بہت گھبرایا کہ یہ کس مصیبت میں پھنس رہا ہوں۔ ”بھائی ٹھیک کہتے ہو۔ جاتا ہوں اور پانی تو خدا کا ہے۔ مجھ سے غلطی ہوئی، معاف کر دو۔“ یہ کہہ کر وہاں سے فوراً چل دیا۔

(عادل اسیر دہلوی)



## معنی یاد کیجیے:

1

فطرت	:	مزاج، عادت
اجر	:	انعام، بدل
خدا ترس	:	رحم دل، خدا سے ڈرنے والا
مخلوق	:	جاندار، اللہ کا پیدا کیا ہوا
وقف	:	خدا کے نام پر دیا ہوا
حسب معمول	:	عام طریقے کے مطابق، مروجہ طریقے کے مطابق
بدخصلت	:	بری عادت والا
جرح	:	بحث
معاہدہ	:	اقرار
منحصر ہونا	:	دار و مدار ہونا

## سوچیے اور بتائیے:

2

- (i) کنویں کا مالک کیسا آدمی تھا؟
- (ii) آس پاس کے لوگ کنویں کے مالک کو کیا سمجھاتے تھے؟
- (iii) خدا ترس آدمی نے کنواں کیوں خریدا؟
- (iv) کنویں کے مالک نے لوگوں کو پانی پینے سے کیوں روک دیا؟
- (v) کنویں کے پانی کے بارے میں کنجوس نے سخی سے کیا جرح کی؟

### نیچے دیے ہوئے جملوں کو واقعات کی ترتیب سے لکھیے:

3

- (i) ایک خداترس آدمی نے کٹواں خرید کر اللہ کی مخلوق کے لیے وقف کر دیا۔
- (ii) ایک شخص بہت چالاک اور ہوشیار تھا۔
- (iii) بھائی ٹھیک کہتے ہو پانی تو خدا کا ہے۔ مجھ سے غلطی ہوئی معاف کر دو۔
- (iv) اپنی عقل کا وہ ہمیشہ غلط استعمال کرتا تھا۔
- (v) کٹواں میں خرید چکا ہوں اور تمہیں اس کی پوری قیمت بھی ادا کی جا چکی ہے۔

### نیچے دیے ہوئے لفظوں میں مذکر اور مؤنث پہچانیے:

4

کٹواں	پانی	شخص	قیمت	فطرت
مقصد	مصیبت	بھائی		

### نیچے دیے ہوئے لفظوں کے متضاد لکھیے:

5

کنجوس	غلط	خرید	نیک	فائدہ
-------	-----	------	-----	-------

### عملی کام:

6

نیچے دیے ہوئے لفظوں کو خوش خط لکھیے:

معمول	انتہائی	صحیح	مخلوق	خصلت
-------	---------	------	-------	------



5023CH11

# بڑے لوگوں کی دلچسپ باتیں



## دنیا کی حقیقت

گرونانک دیو نے ایک بار ایک دولت مند شخص کو ایک سوئی دی اور کہا، ”اسے اپنے پاس امانت کے طور پر محفوظ رکھو، میں تم سے دوسری دنیا میں لے لوں گا۔“

”گرو جی!“ اس شخص نے حیرت سے کہا، ”میں اسے دوسری دنیا میں کس طرح لے جاؤں گا۔ مرنے والا تو یہاں سے خالی ہاتھ ہی جاتا ہے۔“

گرونانک دیو بولے، ”جب تم اس دنیا سے ایک معمولی سوئی بھی نہیں لے جا سکتے تو پھر اس قدر دولت کس لیے جمع کر رکھی ہے۔“



## مکھی کی ضرورت

ایک دن بغداد کے خلیفہ مامون رشید کی ناک پر ایک مکھی آکر بیٹھ گئی۔ خلیفہ نے اُسے اڑا دیا۔ مکھی دوبارہ آ بیٹھی۔ خلیفہ نے اُسے پھر اڑا دیا۔ مکھی پھر آکر بیٹھ گئی۔ اب خلیفہ کو غصہ آ گیا۔ اس نے جھلا کر کہا ”آخر اللہ کو مکھی پیدا کرنے کی کیا ضرورت تھی؟“

ایک بے باک مصاحب نے کہا ”بادشاہوں کا غرور توڑنے کے لیے!“



### قحط کی وجہ

ونسٹن چرچل نے اپنے ایک دُبلے پتلے دوست کو دیکھ کر مذاق کیا ”تمہیں دیکھ کر تو ایسا لگتا ہے جیسے برطانیہ میں قحط پڑ گیا ہو۔“

دوست نے چرچل کے تنومند جسم کو غور سے دیکھتے ہوئے جواب دیا ”اور آپ کو دیکھ کر یقین ہو جاتا ہے کہ یہ قحط آپ ہی کی وجہ سے پڑا ہے۔“



4

## قدردانی

ایک نواب جن کے پاس خطابوں کی بھرمار تھی۔ برطانوی سفارت خانہ میں گئے اور سکریٹری سے کہا ”میں سفیر سے ملنا چاہتا ہوں۔“

سکریٹری نے کہا ”آپ کرسی پر تشریف رکھیں اور چند لمحے انتظار فرمائیں۔“

لیکن انتظار کی زحمت اٹھانا نواب صاحب کو گوارا نہ تھا۔ وہ غصے میں آگئے اور اپنے خطابات کی لمبی فہرست

سناتے ہوئے بولے ”کیا تمہیں اب بھی معلوم نہیں ہوا کہ میں کون ہوں؟“

سکریٹری نے یہ سن کر جواب دیا ”ایسی صورت میں جناب عالی دو کرسیوں پر تشریف رکھیں۔“





5

## اور آپ

امریکا کے صدر ابراہم لنکن نے بڑی سادہ طبیعت پائی تھی۔ اپنی ضرورت کے چھوٹے چھوٹے کام وہ خود ہی کر لیتے تھے۔ ایک دن انھیں اپنے جوتے پر پالش کرتے دیکھ کر ان کے سکریٹری نے بڑی حیرانی سے پوچھا ”جناب صدر! کیا آپ اپنے جوتوں کو خود چمکاتے ہیں؟“

”جی ہاں“ لنکن نے کہا ”اور آپ کس کے جوتوں کو چمکاتے ہیں!!“

(مرتب: مشتاق اعظمی)



## معنی یاد کیجیے:

1

خلیفہ	:	نائب، اسلامی حکومت کا سربراہ
غرور	:	گھمنڈ
قحط	:	کال، سوکھا
تنومند	:	صحت مند، موٹا تازہ، تندرست
امانت	:	کسی کی حفاظت میں رکھی ہوئی چیز، سپرد کی ہوئی چیز
سفیر	:	دوسرے ملک میں حکومت کی نمائندگی کرنے والا
سفارت خانہ	:	سفیر کا دفتر، ایمبسی (Embassy)

## سوچیے اور بتائیے:

2

- (i) گرونانک جی نے سوئی دیتے ہوئے کیا کہا تھا؟
- (ii) مامون رشید کون تھے اور کہاں کے رہنے والے تھے؟
- (iii) چرچل نے اپنے دبلے پتلے دوست پر کیا طنز کیا؟
- (iv) نواب صاحب کیوں ناراض ہوئے؟
- (v) ابراہم لنکن نے سکریٹری کو کیا جواب دیا؟

### 3 خالی جگہوں کو نیچے دیے گئے لفظوں سے بھریے:

- | طبیعت | حیرت   | خطابوں | غرور | کرسی |
|-------|--|--------|------|------|
| (i)   | ایک نواب جن کے پاس _____ کی بھرمار تھی۔            |        |      |      |
| (ii)  | بادشاہوں کا _____ توڑنے کے لیے۔                    |        |      |      |
| (iii) | گرو جی! اس شخص نے _____ سے کہا۔                    |        |      |      |
| (iv)  | امریکی صدر ابراہم لنکن نے بڑی سادہ _____ پائی تھی۔ |        |      |      |
| (v)   | آپ _____ پر تشریف رکھیں۔                           |        |      |      |

### 4 مامون رشید کی ناک پر ایک مکھی آ کر بیٹھ گئی۔ خلیفہ نے اُسے اڑا دیا۔

اس جملے میں ”اُسے“ مکھی کے لیے استعمال کیا گیا ہے۔ ایسا لفظ جو اسم کی جگہ استعمال ہو ضمیر کہلاتا ہے۔ سبق سے ایسے پانچ جملے تلاش کر کے لکھیے جن میں ضمیر کا استعمال کیا گیا ہو۔

### 5 عملی کام:

بڑے لوگوں کے بارے میں کچھ اور دل چسپ باتیں معلوم کیجیے اور انھیں اپنی ڈائری میں لکھیے۔



5023CH12

## قرۃ العین حیدر



قرۃ العین حیدر اردو کی اہم فلشن نگار ہیں۔ اُن کا نام اردو کے بڑے لکھنے والوں میں شامل ہے۔ وہ کہانی کہنے کا فن جانتی ہیں۔ وہ بہت آسان، خوبصورت اور رواں دواں زبان استعمال کرتی ہیں۔ انھوں نے زیادہ تر شمالی ہندوستان کے تعلیم یافتہ متوسط طبقے اور ہماری مشترکہ تہذیب کی کہانیاں لکھی ہیں۔

قرۃ العین حیدر 20 جنوری 1927 کو علی گڑھ میں پیدا ہوئیں۔ ان کے والد سید سجاد حیدر یلدرم اور والدہ نذر سجاد حیدر دونوں ہی اردو کے ادیب تھے۔ والد کہانیاں لکھتے تھے اور ترجمے کرتے تھے۔ ان کا خاندان بہت بڑا تھا اور اس میں پڑھنے لکھنے کی پرانی روایت تھی۔ قرۃ العین اپنے بھائی سے کوئی دس سال چھوٹی تھیں اور سب کی لاڈلی تھیں۔ قرۃ العین کا مطلب ہی ہے 'آنکھوں کی ٹھنڈک'۔ پڑھنے لکھنے کا شوق انھیں بچپن ہی سے تھا۔ انھوں نے اپنی پہلی کہانی 'بی چوہیا' گیارہ برس کی عمر میں لکھی۔

قرۃ العین نے اسکولی تعلیم دہرہ دون میں اور اعلیٰ تعلیم لکھنؤ میں حاصل کی۔ تاریخ ان کا پسندیدہ موضوع تھا۔ تقسیم ملک کے بعد وہ اپنے خاندان کے ساتھ پاکستان چلی گئیں۔ وہاں انھوں نے اپنا مشہور ناول 'آگ کا دریا' لکھا۔ یہ ناول ہماری ڈھائی ہزار برس کی تاریخ پر پھیلا ہوا ہے۔ اس ناول کے بعض کردار مختلف زمانوں میں الگ الگ ناموں کے ساتھ پیدا ہوتے ہیں اور کہانی کو آگے بڑھاتے ہیں۔ قرۃ العین حیدر کو مصوری کا بھی شوق تھا۔ انھوں نے کئی دستاویزی فلمیں بھی بنائیں۔ کچھ دنوں تک وہ بی بی سی لندن سے وابستہ رہیں۔

لندن سے وہ ہندوستان آگئیں۔ پہلے بمبئی میں پھر دہلی اور نوینڈا میں رہیں۔ وہ ایک اچھی صحافی بھی تھیں اور انگریزی کے اخبار 'اسٹریٹ ویلکی' اور 'امپرنٹ' سے متعلق رہیں لیکن ان کی بنیادی دلچسپی کہانیاں اور ناول لکھنے میں تھی۔ ان کا پہلا ناول 'میرے بھی صنم خانے' 1949 میں شائع ہوا تھا۔ بقیہ پانچ ناول 'سفینہ غم دل'، 'آگ کا دریا'، 'آخر شب کے ہم سفر'، 'گردش رنگِ چمن' اور 'چاندنی بیگم' ہیں۔ انھوں نے اپنا اور اپنے بزرگوں کا حال ناول کی صورت میں لکھا۔ اس ناول کی پہلی دو جلدیں 'کارِ جہاں دراز ہے' اور تیسری جلد 'شاہراہِ حریر' کے نام سے شائع ہوئی۔ قرۃ العین حیدر کے افسانوں کے چار مجموعے ہیں۔ 'ستاروں سے آگے'، 'شیشے کے گھر'، 'پت جھڑکی آواز' اور 'روشنی کی رفتار'۔ ان کے کچھ ناول بھی بہت مشہور ہوئے جن کے نام ہیں۔ 'چائے کے باغ'، 'دلربا'، 'سیتا ہرن'، 'اگلے جنم موہے بیٹا نہ کچو'۔

قرۃ العین حیدر جامعہ ملیہ اسلامیہ، دہلی اور علی گڑھ مسلم یونیورسٹی میں وزیٹنگ پروفیسر رہیں۔ ان کی خدمات کے اعتراف میں انھیں سوویت لینڈ نہرو ایوارڈ، ساہتیہ اکادمی انعام، گیان پیٹھ، پدم شری اور پدم بھوشن کے اعزاز پیش کیے گئے۔

قرۃ العین حیدر صرف کتابوں کی دنیا ہی میں نہیں جیتی تھیں بلکہ زندگی کے معاملات میں بھی بھرپور دل چسپی لیتی تھیں۔ وہ فینسی ڈریس شو اور بیت بازی کی محفلیں منعقد کراتیں، دوستوں کو پارٹیاں دیتیں اور جلسوں میں شریک ہوتی تھیں۔ ان کے دوست اور ادبی حلقے کے لوگ انھیں محبت سے 'عینی آپا' کہتے تھے۔

قرۃ العین حیدر نے بیماری کی حالت میں بھی کام کرنا نہیں چھوڑا۔ بہت سی کتابیں علالت کے دوران ہی لکھیں اور مرتب کیں۔ اردو کی یہ عظیم فن کار 21 اگست 2007 کو دنیا سے رخصت ہو گئیں۔ جامعہ ملیہ اسلامیہ کا قبرستان ان کی آخری آرام گاہ ہے۔



## معنی یاد کیجیے:

1

فلشن	:	افسانہ اور ناول
عظیم	:	بہت بڑا
متوسط	:	درمیانی
مشترکہ	:	ملی جلی
ادیب	:	ادب کی تخلیق کرنے والا، ادب لکھنے والا
متعلق	:	وابستہ، جڑا ہوا، منسلک
اعتراف کرنا	:	تسلیم کرنا، ماننا
اعزاز	:	انعام
شریک	:	شامل
رخصت ہونا	:	الگ ہونا، جدا ہونا

## سوچیے اور بتائیے:

2

- (i) قرۃ العین حیدر کون تھیں اور وہ کہاں پیدا ہوئیں؟
- (ii) قرۃ العین حیدر کے والد کا نام کیا تھا؟
- (iii) قرۃ العین حیدر کے سب سے مشہور ناول کا نام لکھیے۔
- (iv) قرۃ العین حیدر نے ناول کے علاوہ اور کیا کیا لکھا؟
- (v) قرۃ العین حیدر کو کون کون سے اعزاز ملے؟

### 3 نیچے دیے ہوئے واحد لفظوں کی جمع لکھیے:

کہانی      موضوع      دستاویز      ترجمہ      روایت

### 4 نیچے دیے ہوئے لفظوں سے خالی جگہیں بھریے:

تاریخ      عینی آپا      فکشن نگار      پاکستان

- (i) قرۃ العین حیدر اردو کی اہم \_\_\_\_\_ ہیں۔
- (ii) تقسیم ملک کے بعد وہ اپنے خاندان کے ساتھ \_\_\_\_\_ چلی گئیں۔
- (iii) ان کے دوست اور ادبی حلقے کے لوگ انہیں محبت سے \_\_\_\_\_ کہتے تھے۔
- (iv) \_\_\_\_\_ ان کا پسندیدہ موضوع تھا۔

### 5 جوڑ ملائیے:

- (الف) قرۃ العین حیدر اپنے بھائی سے کوئی دس سال \_\_\_\_\_ شوق تھا۔
- (ب) قرۃ العین حیدر کو مصوری کا بھی \_\_\_\_\_ بھی تھیں۔
- (ج) وہ کہانی کہنے کا فن \_\_\_\_\_ چھوٹی تھیں۔
- (د) وہ ایک اچھی صحافی \_\_\_\_\_ جانتی ہیں۔

### 6 عملی کام:

اس سبق میں سے پانچ شہروں کے نام تلاش کر کے لکھیے۔



5023CH13

## میری پیاری چڑیو! ابھی اور گاؤ

مہکتے ہوئے پھول کے پاس آؤ  
چکیتی ہوئی شاخ پر بیٹھ جاؤ  
ہوا میں کبھی اڑ کے بازو ہلاؤ  
کبھی صاف چشموں میں غوطہ لگاؤ

یوں ہی پیاری چڑیو ابھی اور گاؤ

پھدک کر ادھر سے ادھر دور جاؤ  
چمک کر ادھر سے ادھر پر ہلاؤ  
چمک کر کبھی شاخ پر چچھاؤ  
اچھل کر کبھی نہر پر گنگناؤ

یوں ہی پیاری چڑیو ابھی اور گاؤ





کبھی برگِ تازہ کو منہ میں دباؤ  
 کبھی کُنج میں بیٹھ کر پھٹ پھڑاؤ  
 کبھی گھاس پر لوٹ کر دل بُھاؤ  
 کبھی جا کے بیلوں کو جھولا جھلاؤ

یوں ہی پیاری چڑیو ابھی اور گاؤ

(جوش ملیح آبادی)





## معنی یاد کیجیے:

1

شاخ	:	ٹہنی، ڈالی
چشمہ	:	پانی کا سوتا
بازو	:	پنکھ
غوطہ	:	ڈبکی
برگ	:	پتتا
گنج	:	کونا، گوشہ

## سوچیے اور بتائیے:

2

- (i) شاعر چڑیوں کو کیوں بلارہا ہے؟
- (ii) دوسرے بند میں شاعر چڑیوں سے کیا کہہ رہا ہے؟
- (iii) بیلوں کو جھولا جھلانے سے کیا مراد ہے؟
- (iv) شاعر نے ہر بند کے آخر میں چڑیوں کو کس کام کے لیے بار بار کہا ہے؟

## شعر مکمل کیجیے:

3

- (i) ہوا میں کبھی اڑ کے بازو ہلاؤ \_\_\_\_\_
- (ii) چمک کر کبھی شاخ پر چھہاؤ \_\_\_\_\_
- (iii) کبھی برگ تازہ کو منہ میں دباؤ \_\_\_\_\_

4 نیچے دیے ہوئے لفظوں میں مذکر اور مؤنث کی نشاندہی کیجیے:

چشمہ نہر گھاس پھول شاخ ہوا

5 نیچے لکھے ہوئے لفظوں کو جملوں میں استعمال کیجیے:

غوطہ لگانا پھڑ پھڑانا چھپھانا اُچھلنا دل بھانا

6 عملی کام:

نظم کو زبانی یاد کیجیے اور بلند آواز سے پڑھیے۔

© NCERT  
not to be republished



5023CH14

## نالندہ



آج سے تقریباً ڈیڑھ ہزار سال پہلے ہندوستان میں اعلیٰ تعلیم کے تین خاص مرکز تھے۔ تکشلا، نالندہ اور وکرم شیلا۔ انہیں 'مہا و ہار' کہا جاتا تھا۔ آج کی بڑی یونیورسٹیوں کی طرح ان اداروں میں بھی دوسرے ملکوں سے طالب علم آیا کرتے تھے۔ یہاں بدھ مذہب اور فلسفے کی تعلیم کے لیے بڑے کام کیے گئے۔

ان تینوں مہا و ہاروں میں نالندہ سب سے زیادہ عرصے تک یعنی تقریباً آٹھ سو برس تک قائم رہا۔ اس میں تعلیم حاصل کرنے والوں میں چین کے مشہور سیاح ہیونگ سانگ کی شخصیت نمایاں ہے۔ اس کی طالب علمی کا دور

629 سے 645 عیسوی تک کا مانا جاتا ہے۔

نالندہ یونیورسٹی 450 کے آس پاس قائم کی گئی۔ اس زمانے میں مگدھ ریاست پر گپت خاندان کی حکومت تھی۔ اس خاندان کے کئی راجاؤں نے نالندہ کی ترقی کے لیے خزانوں کے منہ کھول دیے تھے۔ وکرمادتیہ دوم نے کئی وباروں کے علاوہ لائبریری بھی تعمیر کرائی تھی۔

نویں صدی تک اس ادارے نے بہت شہرت حاصل کر لی تھی۔ یہاں دور دراز کے کئی ملکوں سے طلبا آیا کرتے تھے۔ پال راجاؤں نے نالندہ یونیورسٹی کی ترقی میں خاص دلچسپی لی۔ مشہور چینی سیاح اتسنگ نے بھی دس برس تک یہاں تعلیم حاصل کی تھی۔ اس وقت یہاں تقریباً 8,500 طلبا اور 1,510 اساتذہ موجود تھے۔ یہاں تعلیم کے اٹھارہ شعبے تھے۔ اُن میں بده فلسفہ، سنسکرت اور پالی زبان و ادب، قواعد، طب، مصوری اور فنون لطیفہ وغیرہ کی تعلیم دی جاتی تھی۔ نالندہ یونیورسٹی میں طلبا کی تعلیم اور ان کے رہنے اور کھانے کا مفت انتظام تھا۔

نالندہ یونیورسٹی میں داخلے کا قاعدہ یہ تھا کہ صدر دروازے پر دوار پنڈت، موجود ہوتے تھے جو امیدوار کی تعلیمی لیاقت کا امتحان لیتے تھے۔ اُس کے بعد ہی داخلے کی اجازت ملتی تھی۔

اب تک کی کھدائی سے یہ واضح ہو چکا ہے کہ اس زمانے میں یونیورسٹی کے ہاسٹل کی عمارت دو منزلہ تھی۔ طلبا کے رہنے کے لیے چھوٹے اور بڑے کمرے تھے۔ کھدائی کے دوران کتابوں کی الماری اور پتھر کی چوکی بھی ملی ہے۔ آنگن میں کنویں کا بھی پتہ چلا ہے۔ یونیورسٹی چاروں طرف سے اونچی



دیواروں سے گھری تھی۔ نالندہ یونیورسٹی ایک میل لمبی اور آدھا میل چوڑی تھی۔ یہاں آٹھ بڑے ہال، 300 چھوٹے چھوٹے کلاس روم، تین لیباریٹریاں موجود تھیں۔ چیتنیہ مندر کے جو کھنڈر موجود

ہیں اُن کی اونچائی 20 میٹر ہے۔ اس سے یہ اندازہ لگایا جاسکتا ہے کہ یہ عمارت کتنی عظیم الشان رہی ہوگی۔ نالندہ یونیورسٹی کے مشرق اور مغرب میں دو صدر دروازے تھے جن پر بودھ دیوی تارا اور دوسرے دیوی دیوتاؤں کی تصویریں تھیں۔ غیر ملکی طالب علموں کے لیے علاحدہ کالج اور اقامت گاہوں کا بھی پتہ چلتا ہے۔ استاد اور شاگرد کے درمیان گہرا رشتہ ہوتا تھا۔ مطالعے کے لیے موضوعات کے انتخاب میں طلبا کو پوری آزادی تھی۔ ویسے تعلیم کا بنیادی موضوع بدھ مذہب کا مہایانی فلسفہ تھا۔ تعلیم سے فارغ ہونے کے بعد طالب علم کو تامل پتھر پر کھدی ہوئی سند دی جاتی تھی جس پر یونیورسٹی کی مہر بھی ہوتی تھی۔

پٹنہ سے 90 کلومیٹر کے فاصلے پر جنوب مشرق میں نالندہ کے کھنڈر آج بھی اپنے شاندار ماضی کی داستان سنارہے ہیں۔ مہاتما بڈھ نے راج گیر کی پہاڑیوں کو اپنی عبادت اور ریاضت کا مرکز بنایا تھا۔ دنیا بھر کے سیاح اور عقیدت مند آج بھی یہاں پرانے زمانے کے اس سب سے اہم ادارے کے آثار دیکھنے کے لیے آتے ہیں۔



## معنی یاد کیجیے

1

نمایاں، امتیاز رکھنے والا	:	ممتاز
مختلف مقامات یا علاقوں یا ملکوں کا سفر کرنے والا	:	سیاح
میڈیکل سائنس	:	طب
بڑی شان والا، شاندار	:	عظیم الشان
رہنے کی جگہ، ہاسٹل	:	اقامت گاہ

فارغ	:	تعلیم مکمل کر کے فرصت پانا، کام کا پورا ہونا
ادارہ	:	تعلیمی مرکز
آثار	:	نشائیاں
انتخاب کرنا	:	چُننا
طالب علم	:	علم حاصل کرنے والا
تاجر پتر	:	تانبے کی تختی پر دی جانے والی سند
ریاضت	:	عبادت میں مصروف رہنا
عقیدت مند	:	عقیدت رکھنے والا، احترام اور محبت کرنے والا
مصوری	:	پینٹنگ، تصویر بنانے کا فن
قواعد	:	گرامر
فنون لطیفہ	:	فائن آرٹ (Fine Arts)
صدر دروازہ	:	خاص دروازہ

## غور کیجیے:

2

فنون لطیفہ سے مراد ہے مصوری، موسیقی، مجسمہ سازی، رقص، شاعری کے فنون۔ ہمارے ملک نے ان فنون میں بہت شہرت حاصل کی ہے۔

## سوچیے اور بتائیے:

3

- (i) پرانے زمانے کی تین بڑی یونیورسٹیوں کے نام لکھیے؟
- (ii) کن راجاؤں نے نالندہ کی ترقی میں خاص کام کیے؟

(iii) نالندہ میں تعلیم حاصل کرنے والے مشہور چینی سیاحوں کے نام لکھیے۔

(iv) نالندہ میں کتنے طالب علم پڑھتے تھے؟

(v) نالندہ میں استادوں کی تعداد کیا تھی؟

#### 4 خالی جگہوں کو دیے گئے لفظوں سے بھریے:

راج گیر تین 450 الماری چوکی اٹھارہ

(i) ہندوستان میں اعلیٰ تعلیم کے \_\_\_\_\_ خاص مرکز تھے۔

(ii) نالندہ یونیورسٹی \_\_\_\_\_ کے آس پاس قائم کی گئی۔

(iii) مہاتما بدھ نے \_\_\_\_\_ کی پہاڑیوں کو اپنی عبادت اور ریاضت کا مرکز بنایا تھا۔

(iv) کھدائی کے دوران کتابوں کی \_\_\_\_\_ اور پتھر کی \_\_\_\_\_ بھی ملی ہے۔

(v) یہاں تعلیم کے \_\_\_\_\_ شعبے قائم تھے۔

#### 5 نیچے دیے ہوئے لفظوں کے متضاد لکھیے:

مشہور مشرق ماضی پرانا اونچی

#### 6 نیچے دیے ہوئے لفظوں کے ہم معنی الفاظ لکھیے:

اعلیٰ شہرت لیاقت ملک عبادت

#### 7 عملی کام:

اپنے اساتذہ سے تکشلا اور وکرم شلا کے متعلق معلومات حاصل کیجیے۔





5023CH15

## غزل

مرے غم کی اُنھیں کس نے خبر کی  
گھٹا جاتا ہے دم، رخصت ہوا کون  
یہ کیسا کھیل ہے اے چشمِ پُرفن  
ہنر سیکھا، زمانہ عیب کا تھا  
بہت رُسا ہوئے بس اے دُعا بس  
بہت کیوں ہو نہ رُسوائی ہماری  
گئی کیوں گھر سے باہر بات گھر کی  
یہ دنیا گرد ہے کس کے سفر کی  
اُدھر کیوں ہو گئی دُنیا اُدھر کی  
خطا کی اور ہم نے جان کر کی  
خوشامد اب نہیں ہوتی اثر کی  
یہی تو ہے کمائی عمر بھر کی

ٹلی ناطقِ مصیبت، جان لے کر

ہمیں رخصت کیا اور آپ سر کی

(ناطقِ گلاؤٹھوی)



## معنی یاد کیجیے:

1

چشم	:	آنکھ
پُرفن	:	چالا کیوں سے بھری ہوئی
رسوائی	:	بدنامی
خطا	:	قصور
ہنر	:	صلاحیت
عیب	:	بُرائی
گرد	:	دھول
رخصت کرنا	:	جدا کرنا، جانے کی اجازت دینا
سرکی	:	کھسک گئی، دور ہو گئی
ناطق	:	شاعر کا تخلص، مراد بولنے والا

## سوچیے اور بتائیے:

2

- (i) غزل کے دوسرے شعر میں شاعر کیا کہنا چاہتا ہے؟
- (ii) غزل کے چوتھے شعر سے کیا سبق ملتا ہے؟
- (iii) پانچویں شعر میں کس کی خوشامد کی بات کہی گئی ہے؟
- (iv) شاعر کے مطابق اُس کی عمر بھر کی کمائی کیا ہے؟
- (v) غزل میں لفظ 'جان' دو شعروں میں استعمال ہوا ہے۔ دونوں کے الگ الگ مطلب لکھیے۔

### شعر مکمل کیجیے:

3

- (i) بہت رسوا ہوئے بس اے دعا بس \_\_\_\_\_
- (ii) خطا کی اور ہم نے جان کر کی \_\_\_\_\_
- (iii) مرے غم کی انھیں کس نے خبر کی \_\_\_\_\_

### نیچے دیے ہوئے لفظوں کی جمع بنائیے:

4

- (i) مصیبت \_\_\_\_\_
- (ii) رسوائی \_\_\_\_\_
- (iii) دعا \_\_\_\_\_
- (iv) خطا \_\_\_\_\_
- (v) خبر \_\_\_\_\_

### عملی کام:

5

غزل کے اشعار کو اپنی کاپی میں لکھیے اور انھیں یاد کیجیے۔





5023CH16

## جھوٹ کی پول

یاسر ایک ذہین لڑکا تھا، وہ شریر بھی بہت تھا۔ اس کے ذہن میں ہمیشہ نئے نئے سوال آتے رہتے تھے۔ چڑیاں کیسے اڑتی ہیں؟ انسان کیوں نہیں اڑسکتا؟ کُکر (Cooker) میں سیٹی کیوں بجتی ہے؟ ہاتھی کی ناک اتنی لمبی کس لیے ہوتی ہے؟ وہ اپنی ماں سے ہر وقت اس طرح کے سوال پوچھتا رہتا تھا۔ اسی طرح اسکول میں بھی وہ اپنی ٹیچر کو چین سے نہیں بیٹھنے دیتا تھا۔

ایک اتوار کو وہ صبح سوکر اُٹھا۔ تھوڑی دیر ادھر ادھر کمرے میں ٹہلتا رہا۔ ہوم ورک کی کاپیاں اُلٹ پلٹ کر

دیکھیں اور ماں کو ڈھونڈھتا ہوا باورچی خانے جا پہنچا۔

ماں دیکھتے ہی بولیں، ”یاسر بیٹے! جلدی سے برش کر لو،

منہ ہاتھ دھو کر تیار ہو جاؤ۔ میں دلایا پکا رہی ہوں۔

ناشتے کے بعد ہوم ورک کر لینا۔“ یاسر بے صبری سے

بولا، ”اماں، پہلے میری بات سنئے۔ مجھے بتائیے!

جھوٹ کی پول کسے کہتے ہیں؟“ ماں نے گردن گھما کر

پیار سے یاسر کی طرف دیکھا اور کہا، ”تم نے یہ محاورہ

کہاں سنا؟ خیر، اچھی طرح سمجھ لو۔ جو لوگ جھوٹ

بولتے ہیں وہ سمجھتے ہیں کہ ان کا جھوٹ کبھی پکڑا نہیں

جائے گا۔ لیکن ایسا ہوتا نہیں۔ کبھی نہ کبھی سچائی سامنے



آکر ہی رہتی ہے۔ سچائی ظاہر ہونے کو ہی جھوٹ کی پول کھلنا کہتے ہیں۔ آگئی بات سمجھ میں؟ جاؤ اب اچھے بچوں کی طرح برش کرلو۔“ یہ کہہ کر ماں پھر سے اپنے کام میں لگ گئیں۔

یاسر واپس آیا، برش کیا اور کمرے میں جا کر پھر سے کتابیں الٹنے پلٹنے لگا۔ اتنی دیر میں ماں دلیے کا پیالہ لیے ہوئے کمرے میں داخل ہوئیں، یاسر کو کتابوں میں محو دیکھ کر پیار سے بولیں، ”آؤ، پہلے ناشتہ کرلو، پھر ہوم ورک کرنا۔ تب تک میں کچھ اور کام کر لوں۔“ وہ میز پر پیالہ رکھ کر چلی گئیں۔ یاسر کو دلایا بالکل پسند نہیں تھا۔ اس کا موڈ خراب ہو گیا۔ لیکن اس نے ماں سے کچھ نہیں کہا۔ اچانک اسے ایک خیال آیا۔ وہ اٹھا اور دلیے کا پیالہ اٹھا کر کھڑکی سے باہر پلٹ دیا۔ خالی پیالہ میز پر رکھ دیا اور ماں کو آواز دی کہ میں نے ناشتہ کر لیا ہے اور اب میں ہوم ورک کر رہا ہوں۔

تھوڑی دیر بھی نہ گزری تھی کہ کسی نے دروازے کی گھنٹی بجائی۔ ماں نے دروازہ کھولا تو سامنے ایک اجنبی کھڑا تھا۔ وہ قیمتی سوٹ پہنے ہوئے تھا۔ کوٹ، پینٹ، ٹائی اور چمکتے ہوئے کالے جوتے، لیکن اوپر سے نیچے تک اس کے

کپڑے دلیے میں سنے ہوئے تھے۔ وہ بہت غصے میں تھا۔ ماں کو دیکھتے ہی بولا، ”یہ دلایا آپ کی کھڑکی سے پھینکا گیا ہے!“ ماں فوراً ہی سارا ماجرا سمجھ گئیں۔ انھوں نے اجنبی سے معافی مانگی، اُسے اندر بلا یا اور اس کے کپڑے صاف کرنے میں مدد کی۔ بیچ بیچ میں وہ اجنبی سے مسلسل معافی مانگتی رہیں۔ یاسر دروازے میں مجرم کی طرح کھڑا تھا۔ ماں نے اس کی طرف ایک بار بھی نہیں دیکھا۔ جب اجنبی چلا گیا تو ماں نے یاسر کو گھور کر دیکھا۔ ان کی آنکھوں میں دکھ تھا اور شکایت بھی۔



یاسر کا دل بھر آیا۔ ماں کے قریب جا کر بولا ”مجھے معاف کر دیجیے امّاں! آپ ٹھیک کہتی تھیں کہ جھوٹ کی پول کھل کر ہی رہتی ہے۔ میں سمجھ گیا، خوب سمجھ گیا۔“

ماں مسکرائیں اور بولیں، ”آئندہ خیال رکھنا۔“



### معنی یاد کیجیے:

1

ذہین	:	ہوشیار
شریر	:	نٹ کھٹ، شرارت کرنے والا
محو	:	کسی کام میں کھویا ہوا، مصروف
ماجرا	:	قصہ، معاملہ
اجنبی	:	انجان آدمی
مسلس	:	لگاتار
مجرم	:	جرم کرنے والا

### سوچیے اور بتائیے:

2

- (i) یاسر نے ماں سے کیا پوچھا؟
- (ii) یاسر نے دلے کا کیا کیا؟
- (iii) اجنبی کو کس بات پر غصہ تھا؟

(iv) اجنبی نے کیسے کپڑے پہن رکھے تھے؟

(v) یاسر نے ماں سے معافی کیوں مانگی؟

نیچے دیے ہوئے لفظوں سے خالی جگہوں کو بھریے:

3

باورچی خانے دروازے پیالہ ماجرا دیے

(i) کسی نے \_\_\_\_\_ کی گھنٹی بجائی۔

(ii) وہ میز پر \_\_\_\_\_ رکھ کر چلی گئیں۔

(iii) ماں کو ڈھونڈتا ہوا \_\_\_\_\_ جا پہنچا۔

(iv) اس کے کپڑے \_\_\_\_\_ میں سے ہوئے تھے۔

(v) ماں فوراً ہی سارا \_\_\_\_\_ سمجھ گئیں۔

نیچے دیے ہوئے لفظوں کے مذکر/ مؤنث لکھیے:

4

(i) چڑیا \_\_\_\_\_

(ii) ہاتھی \_\_\_\_\_

(iii) پیالہ \_\_\_\_\_

(iv) بیٹا \_\_\_\_\_

(v) گھنٹی \_\_\_\_\_

عملی کام:

5

اس کہانی کو اپنے لفظوں میں لکھیے۔



5023CH17

## شہد کی مکھی




اس پھول پہ بیٹھی کبھی اُس پھول پہ بیٹھی  
بتلاؤ تو کیا ڈھونڈتی ہے شہد کی مکھی  
کیوں آتی ہے، کیا کام ہے گلزار میں اُس کا  
یہ بات جو سمجھاؤ تو سمجھیں تمہیں دانا  
سبزے سے ہے کچھ کام کہ مطلب ہے صبا سے  
یا پیار ہے گلشن کے پرندوں کی صدا سے  
کیوں باغ میں آتی ہے یہ بتلاؤ تو جانیں  
کیا لینے کو آتی ہے، یہ سمجھاؤ تو جانیں  
کرتی نہیں کچھ کام اگر عقل تمہاری  
ہم تم کو بتاتے ہیں سُنو بات ہماری



کہتے ہیں جسے شہد، وہ اک طرح کارس ہے  
 آوارہ اسی چیز کی خاطر یہ مگس ہے  
 رکھا ہے خدانے اسے پھولوں میں چھپا کر  
 مکھی اُسے لے جاتی ہے چھتے میں اڑا کر  
 ہر پھول سے یہ چوستی پھرتی ہے اسی کو  
 یہ کام بڑا ہے اسے بے سود نہ جانو  
 مکھی یہ نہیں ہے، کوئی نعمت ہے خدا کی  
 ملتا نہ ہمیں شہد، یہ مکھی جو نہ ہوتی  
 اس شہد کو پھولوں سے اڑاتی ہے یہ مکھی  
 خود کھاتی ہے اوروں کو کھلاتی ہے یہ مکھی  
 انسان کی، یہ چیز غذا بھی ہے دوا بھی  
 قوت ہے اگر اس میں، تو ہے اس میں شفا بھی  
 رکھتے ہو اگر ہوش تو اس بات کو سمجھو  
 تم شہد کی مکھی کی طرح علم کو ڈھونڈو

(اقبال)





## معنی یاد کیجیے:

1

گلزار	:	پھلواری، چمن
دانا	:	عقل مند، ہوشیار
صبا	:	صبح کی ٹھنڈی ہوا
گلشن	:	باغ
صدا	:	آواز
مگس	:	شہد کی مکھی
بے سود	:	بے فائدہ، بے کار
نعت	:	اچھی چیز

## سوچیے اور بتائیے:

2

- (i) شہد کی مکھی باغ میں کیوں آتی ہے؟
- (ii) شہد کی مکھی شہد کس طرح بناتی ہے؟
- (iii) شاعر نے شہد کی مکھی کو آوارہ کیوں کہا ہے؟
- (iv) شہد کی مکھی لوگوں کو کیا پیغام دیتی ہے؟
- (v) آخری مصرعے میں شاعر نے کیا کہا ہے؟

نیچے دیے ہوئے لفظوں کے مترادف لکھیے:

3

پھول      گلزار      مگس      دانا      صبا

نیچے دیے ہوئے مصرعوں کو پورا کیجیے:

4

- (i) سبزے سے ہے کچھ کام کہ \_\_\_\_\_
- (ii) رکھا ہے خدا نے اُسے \_\_\_\_\_
- (iii) کہتے ہیں جسے شہد ، وہ \_\_\_\_\_
- (iv) تم شہد کی مکھی کی طرح \_\_\_\_\_

عملی کام:

5

اس نظم کو خوش خط لکھیے۔





5023CH18

## دادا صاحب پھالکے



دادا صاحب پھالکے، ناسک (مہاراشٹر) کے ایک پروہت خاندان میں 1870 میں پیدا ہوئے۔ سنسکرت ادب سے دلچسپی انھیں ورثے میں ملی تھی۔ انھیں مصوری، اداکاری اور جادوگری کا بھی بہت شوق تھا۔ ان کے والد کو بمبئی کے ایک کالج میں ملازمت ملی تو ان کا خاندان بھی وہیں بس گیا۔

یہاں دادا صاحب پھالکے کو جے۔ جے۔ اسکول آف آرٹس میں داخلہ مل گیا۔

انھوں نے دوسرے فنون کے ساتھ فوٹو گرافی کی بھی تربیت حاصل کی۔ انھوں نے ایک پریس بھی قائم کیا۔

1910 کی بات ہے، کرسمس کے موقع پر وہ فلم 'لائف آف کرائسٹ' دیکھنے گئے۔ سنیما ہال سے گھر لوٹتے

ہوئے انھوں نے اپنی آئندہ زندگی کا منصوبہ بنا لیا۔ گھر پہنچ کر دادا صاحب نے اپنی بیوی سے اس فلم کے دوسرے شو میں ساتھ چلنے کے لیے کہا۔ جب وہ حضرت عیسیٰؑ کی زندگی پر بنی یہ فلم دیکھ رہے تھے تو سری کرشن کے بارے میں فلم بنانے کا خاکہ اپنی بیوی کو سمجھاتے جا رہے تھے۔ فلم ختم ہوتے ہوتے بیوی ان سے پوری طرح متفق ہو گئیں اور آگے چل کر فلمی زندگی میں ان کی سب سے بڑی مددگار ثابت ہوئیں۔

فلم بنانے میں سب سے پہلا مرحلہ سرمائے کا تھا۔ دادا صاحب نے کچھ لوگوں سے مدد لی اور اپنی بیمہ پالیسی رہن رکھ دی۔ آلات خریدنے اور معلومات حاصل کرنے کے لیے انھوں نے لندن کا سفر کیا۔ وہاں انھوں نے کئی بڑے فلم سازوں سے ملاقاتیں کیں۔ پھر کیمرے اور دوسرے ساز و سامان کے ساتھ واپس آئے۔ مگر ان کے پاس اب اتنا سرمایہ نہیں تھا کہ اپنے ارادے کو پورا کر سکیں۔ انھوں نے چند چھوٹی چھوٹی فلمیں بنا کر اپنے دوست ناڈکرنی

کو دکھائیں جو فوٹو گرافی کے سامان کا بڑا تاجر تھا۔ ناڈ کرنی سرمایہ لگانے کے لیے تیار ہو گیا۔ لیکن سری کرشن کی زندگی پر فلم بنانے کے بجائے ایک دوسرے موضوع راجا ہریش چندر کا انتخاب کیا۔ اب دادا صاحب کو ایک نئی دشواری پیش آئی۔ اُس زمانے میں عورتیں اسٹیج پر کام نہیں کرتی تھیں۔ دادا صاحب نے ایک روز ہوٹل میں ایک خوبصورت نوجوان باورچی کو دیکھا۔ انھوں نے پوچھا کہ اُسے کتنی تنخواہ ملتی ہے۔ نوجوان نے بتایا کہ دس روپیہ مہینہ۔ دادا صاحب نے اسے پندرہ روپیہ ماہوار پر اپنی فلم میں کام کرنے کے لیے راضی کر لیا۔ اُس نوجوان کا نام سونکی تھا۔ اس نے فلم میں تارامتی کا رول ادا کیا۔ دادا صاحب کی ایک اور فلم 'لنکا دہن' میں بھی سونکی نے ہیرو اور ہیروئن دونوں کا کردار ادا کیا۔ دادا صاحب کو اس کی وجہ سے فلم سازی میں بڑی کامیابی ملی اور وہ نوجوان بھی اپنے زمانے کا ایک مشہور اداکار اور اداکارہ بن گیا۔

دادا صاحب پھالکے کی پہلی فلم 'راجا ہریش چندر تارامتی' ہے جو 1913 میں مکمل ہوئی۔ آنے والی دو دہائیوں میں انھوں نے مختصر اور پوری لمبائی کی کئی فیچر فلمیں بنائیں۔ ابتدا میں لوگوں نے ان کی طرف توجہ نہیں کی لیکن جب 'ساوتری'، 'لنکا دہن'، 'کرشن جنم' اور دوسری فلمیں سامنے آئیں تو اس میدان میں ایک انقلاب آ گیا۔ ہندوستان سے باہر برما، ملایا، سنگاپور اور مشرقی افریقہ میں بھی دادا صاحب پھالکے کی ان فلموں کے کامیاب شو ہوئے۔ یہ خاموش فلموں کا دور تھا اور زبان کا کوئی مسئلہ نہیں تھا۔

دادا صاحب مختلف شہروں اور دیہاتوں میں گھوم گھوم کر اپنی فلموں کی نمائش کرتے تھے۔ ساز و سامان بیل گاڑیوں پر لاد کر لے جاتے تھے۔ اس زمانے میں چار آنے، دو آنے یہاں تک کہ ایک آنے والے ناظرین بھی ہوتے تھے۔ ٹکٹ کا زیادہ تر پیسہ سکوں میں آتا تھا۔ واپسی کے وقت یہ سکے بیل گاڑیوں پر لاد کر لائے جاتے تھے۔ دادا صاحب پھالکے چھوٹے قد کے پھرتیلے آدمی تھے۔ ان میں دیر تک کام کرتے رہنے کی سکت تھی۔ وہ بے پناہ صلاحیتوں کے مالک تھے۔ وہ بیک وقت فلم ساز، ہدایت کار، کیمرہ مین، سین آرٹسٹ، میک اپ مین، ایڈیٹر، جادوگر اور اداکار سبھی کچھ تھے۔

پہلی فلم 'راجا ہریش چندر تارامتی' بنانے کے بعد ان کی کمپنی ناسک منتقل ہو گئی۔ بعد کی تمام فلمیں وہیں بنائی گئیں۔ ان کی بیوی بھی ان تمام کاموں میں قدم بہ قدم ان کے ساتھ رہیں۔

دادا صاحب پھالکے یوں تو 1944 تک زندہ رہے لیکن 1920 کے بعد عوام کا مذاق بدل جانے کی وجہ سے ان کی فلموں کو پہلی جیسی مقبولیت حاصل نہ ہو پاتی تھی۔ انھوں نے صرف ایک بولتی فلم 'گنگا اوترن' 1931 میں بنائی۔ یہ فلم زیادہ مقبولیت حاصل نہ کر سکی۔ اب سماجی، تاریخی اور نیم تاریخی فلمیں زیادہ پسند کی جانے لگی تھیں۔ فلمی دنیا کا مشہور دادا صاحب پھالکے ایوارڈ انہی کے نام پر دیا جاتا ہے۔



## معنی یاد کیجیے:

1

پروہت	:	پجاری، پوجا پاٹ کرنے والا
ورثہ	:	خاندانی دولت میں حصہ، ترکہ
رہن	:	گروی
مصوری	:	تصویر بنانے کا فن
ملازمت	:	نوکری
تعاون	:	مدد
مرحلہ	:	پڑاؤ، منزل
سرمایہ	:	پونجی، دولت

موضوع	:	جس کے بارے میں کچھ کہا یا لکھا جائے
دہائی	:	دس برس کی مدت
فلم ساز	:	فلم بنانے والا
ناظرین	:	دیکھنے والے، تماشاگاہی، ناظر کی جمع
صلاحیت	:	قابلیت
متکلم فلم	:	بولتی فلم
اہلیت	:	قابلیت
نیم	:	نصف، آدھی
نیم تاریخی	:	جو پوری طرح تاریخی نہ ہو

## سوچیے اور بتائیے:

2

- (i) دادا صاحب کو اپنی بیمہ پالیسی کیوں رہن رکھنی پڑی؟
- (ii) دادا صاحب کی پہلی فلم میں عورت کا کردار کس نے ادا کیا؟
- (iii) دادا صاحب کی فلموں کی مقبولیت بعد میں کیوں کم ہو گئی؟
- (iv) ناڈ کرنی کون تھے اور انھوں نے دادا صاحب کی کس طرح مدد کی؟

## نیچے دیے ہوئے لفظوں سے خالی جگہوں کو بھریے:

3

- |    |       |       |      |        |
|----|-------|-------|------|--------|
| شو | پروہت | منتقل | آدمی | عورتیں |
|----|-------|-------|------|--------|
- (i) دادا صاحب پھالکے ناسک کے ایک \_\_\_\_\_ خاندان میں پیدا ہوئے۔
  - (ii) اپنی بیوی کو اسی فلم کے دوسرے \_\_\_\_\_ میں ساتھ چلنے کے لیے کہا۔

- (iii) اس زمانے میں \_\_\_\_\_ اسٹیج پر کام نہیں کرتی تھیں۔
- (iv) دادا صاحب پھالکے چھوٹے قد کے پھرتیلے \_\_\_\_\_ تھے۔
- (v) پہلی فلم راجا ہریش چندر تارامتی بنانے کے بعد ان کی کمپنی ناسک \_\_\_\_\_ ہو گئی۔

## نیچے دیے ہوئے لفظوں کو جملوں میں استعمال کیجیے:

4

نیم تاریخی      ایجاد      زندگی      شہرت      ابتدا

## عملی کام:

5

ان جملوں کو خوش خط لکھیے:

- (i) دادا صاحب پھالکے کو بے۔ بے۔ اسکول آف آرٹس میں داخلہ مل گیا۔
- (ii) وہ بیک وقت فلم ساز، ہدایت کار، کیمرہ مین، سین آرٹسٹ، میک اپ مین، ایڈیٹر، جادوگر اور اداکار، سبھی کچھ تھے۔
- (iii) فلم بنانے میں سب سے پہلا مرحلہ سرمائے کا تھا۔





5023CH19



①

ہندو سے لڑیں نہ گنہ سے بیر کریں  
شر سے بچیں اور شر کے عوض خیر کریں  
جو کہتے ہیں یہ کہ ہے جہنم دنیا  
وہ آئیں اور اس بہشت کی سیر کریں

(خواجہ الطاف حسین حالی)



②

فطرت کی دی ہوئی مُسرت کھو کر  
اوروں کو نہ کر ملول، غمگین ہو کر  
یہ عمر بہر حال گزر جائے گی  
ہنس ہنس کر اسے گزار یا رو رو کر

(تلوک چند محروم)





3

چارہ نہیں کوئی جلتے رہنے کے سوا  
 سانچے میں فنا کے ڈھلتے رہنے کے سوا  
 اے شمع ! تری حیات فانی کیا ہے  
 جھونکا کھانے، سنبھلتے رہنے کے سوا

(مرزا یاس یگانہ چنگیزی)

مشق

معنی یاد کیجیے:

1

گبر	:	غیر مسلم، آتش پرست
بیر	:	دشمنی
شر	:	برائی
عوض	:	بدلے میں

بہشت	:	جنت
چارہ	:	علاج
فنا	:	موت، خاتمہ
حیات	:	زندگی
فانی	:	ختم ہونے والا
مسرت	:	خوشی
ملول	:	اُداس

## 2 سوچیے اور بتائیے:

- (i) 'وہ آئیں اور اس بہشت کی سیر کریں' سے شاعر کی کیا مراد ہے؟
- (ii) دوسری رباعی میں شاعر نے کیا پیغام دیا ہے؟
- (iii) تیسری رباعی میں 'حیات فانی' کا رشتہ کس چیز سے قائم کیا گیا ہے؟

## 3 مصرعوں کو مکمل کیجیے:

- (i) شر سے بچیں اور شر کے ..... خیر کریں۔
- (ii) یہ عمر بہر حال ..... جائے گی۔
- (iii) جھوٹا کھانے، ..... رہنے کے سوا۔

## 4 عملی کام:

ان رباعیوں کو خوش خط لکھیے۔

نوٹ:

---

© NCERT  
not to be republished